

# غوره نثرونه

د

گل پاچا الفت

جرمني ۲۰۱۱ ميلادي كال

[www.ulfat.de](http://www.ulfat.de) د الفت ويب پاڼه


اهداء  
پښتو ژبې  
ته

## يادونه

ددې کتاب څه مضامين د نوي سبک او ښودنې په نامه په مطبوعاتې جوائزو  
کښې راغلي او د مطبوعاتو مستقل رياست ورته په ښه نظر کتلی.

## فهرست

| مخ:   | سر ليك:                  | مخ:   | سر ليك:           |
|-------|--------------------------|-------|-------------------|
| ۳۳-۳۲ | زما دلاس نيالکيه!        | ۱     | دپردي خبرې        |
| ۳۳    | د فکري پيالونکي          | ۲-۱   | لاروی             |
| ۳۴    | د ژوند نغمه              | ۳-۲   | ژوند              |
| ۳۵-۳۴ | نوي فکري                 | ۳     | نوي نسل           |
| ۳۶    | زور فکري                 | ۴-۳   | لوي او وړوکی      |
| ۳۷-۳۶ | نسانداني او نسانداري     | ۴     | د شاعر تحفه       |
| ۳۸-۳۷ | سند                      | ۵     | خندنگار           |
| ۳۸    | عقیده                    | ۶-۵   | عقل               |
| ۳۸    | عميل                     | ۹-۷   | پوهه او هونبنياري |
| ۳۹-۳۸ | عبادت او دعا             | ۱۱-۹  | احمدق خوک دی؟     |
| ۴۰    | بني زره                  | ۱۲-۱۱ | نوي درس           |
| ۴۱-۴۰ | ملک او ملام              | ۱۳-۱۲ | دري کاله          |
| ۴۱    | شاعر                     | ۱۴-۱۳ | قوي او ضعيف       |
| ۴۲-۴۱ | سبابا                    | ۱۵-۱۴ | بني گتبه          |
| ۴۳-۴۲ | دپسري کله!               | ۱۶-۱۵ | داختري پرې ورځ    |
| ۴۴-۴۳ | درمې خاوند               | ۱۶    | خانداني لاره      |
| ۴۵-۴۴ | بني گناه بندي            | ۱۷    | يوازې             |
| ۴۷-۴۵ | نظر لالا                 | ۱۷    | فاتح              |
| ۴۹-۴۷ | جبر او اختيار            | ۲۰-۱۷ | لباس              |
| ۵۰    | دخندان واده              | ۲۰    | خيرات             |
| ۵۲-۵۰ | غم او خوشحالي            | ۲۱    | دزبهارت ديوې      |
| ۵۳-۵۲ | اخلاقي اساس              | ۲۱    | دمزار لوجه        |
| ۵۴    | بني او بند               | ۲۳-۲۱ | لياقت             |
| ۵۵-۵۴ | پخواني ديوې              | ۲۴    | کوچنيان           |
| ۵۷-۵۶ | انتخاب                   | ۲۵    | جنگ برجونه        |
| ۵۸-۵۷ | د عقل برخه په ژوندانه کې | ۲۷-۲۶ | حقيقت             |
| ۵۹    | حسايي خبرې               | ۲۷    | لويه خدايه        |
| ۵۹    | شعرا و فلسفه             | ۲۸-۲۷ | ماشومان           |
| ۶۱-۵۹ | ولاري او بده             | ۳۰-۲۸ | شعر او ادب        |
| ۶۲    | بني حاکم                 | ۳۱-۳  | راز               |
|       |                          | ۳۲-۳۱ | نوي کمال          |





# بسم الله الرحمن الرحيم

## سرليک

څه د پاسه شل کاله کېږي چه زه د څه لیکلو او فکر کولو په رنځ اخته یم. همدغه شغل زه له خپلو او پردیو نه بېل کړم او په ګوښه ځای کېښې چې له خلقونه لرې کېښولم ډیرې شپې بې راباندې په وینښه تېرې کړې او ډېرې ورځې بې له دوستانو او ملګرو نه بېل وساتلم. په دغه موده کېښې ماله خپلو بچیو او دکاله خلقوسره ډېر لږ وخنډل او هرچاته بې مینې غوندې ښکاره شوم، کله له سبا نه تر ماښامه ځای په ځای کېښاستم چه د څه لیکلو په فکر کېښې رانه مونځونه هم قضا شوه مګر هیڅ مهې ونشو لیکلې. کله به نیمه شپه لکه سودائي له خوبه راپاڅېدم او د اسمان ستورو ته به مهې حیران حیران کتل. یووخت به مهې څو کرښې ولیکلې بیابه مهې هغه څیرې کړې. بل وخت به مهې خپل څیرې کاغذونه راغونډ کړه او یوه کلمه به مهې له بلې سره نښلوله.

ډېر ځله راته خپل فکر او خیال ډېرښه ښکاره شوی او کله کله مهې خپلو لیکنو ته په ډېر حقارت کتلې دی اوله ځا نه مهې زړه تور شویدی.

ډېرې ورځې دکوراوکلي له خلقو نه پټ شوی یم او چېرته لرې د غره په لمن کېښې په کومه هدیره کېښې ناست یم یامې دسیند په غاړه یوازې ورځ تیره کړي او یوازېتوب مهې ډېرلوی نعمت ګڼلې دی. په دغسې مختلفو احوالو کېښې مهې کله شعر اوکله نثرلیکلې چه زما روحي اوفکري اغیزې پکښې څرګندی دي. د دې کتاب پانې زما د ډېرې مودې د خاطراتو یوه برخه ده چه زما په نظرکښې ادبي قیمت لري او زه بې خپل غوره نثرونه ګڼم.

زما په مقالو کېښې ځینې نورې مقالې هم شته چه دلته بې چاپول مناسب و مګر اوس لاس ته رانغلې او دا انتخاب نیمګړی غوندې شو.

داپانې چه تاسې لولئ په لیکلو کېښې بې ډېر زیار ایستل شوی چه لوستونکو ته پوره نه معلومېږي. لکه چه یو کور څو ځله جوړ او وران شي دا مضامین هم څو ځله یو راز او بل راز شویدي چه دترکیب او تالیف په لحاظ بې مختلف صورتونه پیدا کړی او کیدی شي چه ځینې به بې له اوسنی حاله ښه هم و. د لیکلو فن ډېرې جګړ خونې لري او ډېر ځله داسې کېږي چه یو لیکوال یوه شپه په وینښه سبا کړی اویوه جمله پیدا کړی یا یوه لیکه هم ونشي لیکلې.

د یوه خیال یا فکر پیدا کول او بیابې په ښه ډول بیانول هغه ګران کاردی چه نورو ته بې ګرانوالی او دروندوالی نه معلومېږي. په همدغه سبب یوه شاعر یا لیکوال ته نه ښائي چه د خپلو آثارو قیمت له چانه وغواړي یا ورته څه قیمت وټاکي.

زه هم په دغه ټکی پوه شوی یم اوله هیچانه پرې هېڅ نه غواړم.

ډېره ښه ده چه اوس د پخوا په شان نه یم او خپلو افکارو ته په هغه قیمت نه یم قایل لکه چه پخوا وم.

يو وخت ماپه ځان ډېره ښه عقیده درلوده او خپل فکر همې ډېر مبارک گانه هغه وخت به چه ما هر څه وليکل هغه به راته په يقين سره ډېر ښه ښکارېده او ډېره ښکلا به مې پکښې ليدله مگر اوس هغه د يقين سرمايه په شک بدله شوه او پخپل فکر او نظر راته بدگمانې پېدا شوه.

زه به اوس ډېر خوښ يم که دا پانې لکه د تمباکو پانې د چا د فکر صحت ته زيان ونه رسوي او څه زهر پکښې کې نه وي. هر څه چه وي او هر څنگه چه وي مگر له ماسره بده اراده نه ده موجوده او په بد نيت دغه کار نه کوم. دا فکرونه ښه وي او که بد مگر د بيان او اظهار طرز يې بد نه دی او د ښه نثر ښېگنې پکښې شته که نور څه نه وي نو د عبارت په لحاظ دا کتاب د يوه ادبي متن په حيث يوه ساده انشاء بللی شو چه له نوو ليکوالو او پښتو لوستونکو سره کومک کوي.

په دغه وخت کې دغسې کتابونو ته ضرورت موجود دی او دغه ضرورت ماته هغه وخت پوره څرگند شو چه زه د حقوقو په پوهنځی او د ادبياتو په پوهنځی کې د پښتو استاد شوم او دا دوه کاله د پښتو درس راپه غاړه شو. پدې انشاء کې چې که زه يو څه ښکليتوب وينم هغه سادگي او آساني ده چه په لفظ او معنی کې يې ډېر لحاظ ساتل شوی دی. او دا آسانی په ډېرو مشکلاتو لاس ته راغله. پدې انشاء کې چې که د فکر او معنی څه ښايست شته هغه په سادگي کې پټ دی او څه اېڅ نېغ حسن پکښې څوک نشي ليدی.

که دا نثر رواج ومومي او ځينې نوي ليکوال دغه سبک غوره کاندې ما به د خپل زيار او زحمت ډېر ښه اجر موندلی وي او خوښ به يم چه د پښتو نثر ته مې يو څه خدمت وکړی شو.

گل پاچا الفت د پښتو ټولني رئيس

## د پردې خبرې

ترڅو چې د بنځو مخونه پټ وي خبرې به هم په پرده کې وي ځکه چې په پښتو کې خبره هم مؤننه ده.

یوازې خبره لاشه چې ژبه، وینا، معنا، خطابه، مقاله هم د تانیث علامې لري.

هغه وینا چې ابتکار په کې وي دادب پردې ته لا دپر ضرورت لري.

تاسې زما خبروته لږ غوندي باریک شی!

د ادب او سیاست خبره ډره باریکه ده.

زه په ډېره نړۍ او باریکه لار لارم، خدای دې وکړي چې ډېر باریک بین خلک په دغه لار راشي او په خیر خیر وگوري.

ماوښان نه دي بارکړي، زما قافله د مچيو ده چې دگلونو له پانونه په هوا څه راوړي او عسل جوړوي.

له دې قافلې سره دسبا ورمو خوشبويي بارکړېده چې څوک به په سترگونه ویني مگر حساس دماغونه به احساس

کولی شي.

هو! زما کارله احساس سره دی، زما خریدار باید ډېر حساس وي یا ډېر حساس شي.

## لاروی

مونږ د خپلو کورونو له څنګه په ډېره کې ناست وو.

له پاسه یولاروی راغی دونې ډډ ته به ډډه ولکوله.

له ملانه به ډوډۍ پرانیستله اوله څه شي سره به په خوند خوند خوړله.

مونږ وري تړي وو، هغه ځان مورکړ او یخې اوبه به وڅکلې.

مونږ روژه وو، هغه بوزه و، ځکه چې په مسافرو باندې روژې نشته.

لاروی وویل: ماته د خوړلو اجازه شته او تاسوته نشته.

ماته خدای خواړه او اوبه رواکړیدی په تاسو به ایسار کړیدی.

دا دخدای قانون دی، ددې قانون په رمزاو معنی پوهېدل په کاردی.



دخدای کارونه بی حکمته نه دي، تاسې ددغه عملی تعلیم په اصلی معنی ښه فکر وکړئ!  
تاسې ولې وري یاست اوزه موریم.

زه په کار او مقصدپسې روان یم اوتاسې ځای په ځای پراته یاست.

ستاسو حرکت لږ دی، ځکه به وري کړئ!

تاسې دخدای قانون منلی دی مگر پوه شوي پرې نه یاست.

زه راوکړېدم چې تاسې په دغه رازپوه کړم اوله لورې نجات ومومئ.

پاخېرئ، روان شئ اولرې ځای په نظر کې ونیسئ!

لوره اوتنده په توقف اوسکون کې ده په حرکت کې نشته.

## ژوند

دیوې چینې اوبه دي، څوک به د زرو په جام کې څکي، څوک به د خاورو په کنډولې کې.

هغه چې نه دا لري نه هغه په لپه کې به را اخلې.

په اوبو کې هېڅ فرق نشته فرق په لوبنو کې دی.

دشاه اوگدا فرق په لوبنو کېږي.

داوبو په خوند هغه څوک ښه پوهېږي چې ډېر تری وي.

هغه لاروی چې له بېدبانه ستړی ستومانه راځي اوتنده به ډېره زیاته ده دا اوبه ډېر خوند ورکوي.

هغه دهقان چې په سره غرمه کې یوې کوي اوخولې پرې راماتې دي دا اوبه دهغه لپاره ډېر لوی نعمت دی.

یوشپون چې له غره نه تری راوکوزېږي اوپه چینې باندې خوله رږدي د اوبو په خوند ډېر ښه پوهېږي.

یو بل سړی چې یخ سیوري ته په ارامه چوکۍ ناست دی، ښایسته سراحی به له څنکه ایښې ده اوپه ښوکیلاسونو کې

اوبه څکي له اوبونه هغه خوند نه شي اخیستلی.

هوا ده د لارو یو اوشپون تنده نه ده لیدلې.

په سره اوپکنده غرمه کې به لو نه دی کړی ځکه هغه تلوسه په ده کې نشي پیدا کېدای.

چا چې لوره اوتنده نه ده لیدلې هغه د خوړو او اوبو پوره خوند هم نه دی لیدلی او دژوند په کیف نه دی پوه شوی.



## نوی نسل

له زمکې نه بخارپورته شو.

له بخار نه وربخ پیدا شو.

له وربخې نه باران وورېده.

له بارانه د پسرلي گلونه پیدا شو.

له گلونونه خوشبويي پیدا شوه.

وگورئ! مور اولور يا پلار او زوی خومره فرق لري؟

هغه تفاوت چې د باران او گلونو يا د زمکې، او بوټو ترمنځ وینئ دیوه اوبل نسل تفاوت همدغومره دی.

که او لادونه مېندو غوندي وای، له غرونو څخه به لعلونه نه پیدا کېده.

له دریاونو څخه به مرغلي نه راوتلي.

له آبارنه به برېښنا نه راتله.

د ږندو اولادونه به ږانده و.

له کڼو نه به کاڼه زیرېدل.

اوس پوه شوئ! چې نوی نسل او زور نسل یورنگه نه وي.

که څوک خپل حلمی زوی ته زړه بوډی په نکاح اخلي یا خپله پېغله لور اتیا کلن بوډا ته ورکوي ښه نه کوي.

زړه تربیه اونوی نسل همدغسې وکڼئ.

## نوی او وړوکی \*\*\*

په شفتالوکې زری دی په زری کې ونه ولاړه ده.

دغڼمو په وړوکی دانې شته په دانوکې همدغسې وري شته.

په چرگه کې هڅی ده په هڅی کې چرگه ده.

دغه یوه دانه پندانه چې گورې تېل اوپلته دواړه لري او په حقیقت کې بله دیوه ده مگر ستا سترگې دغه رڼا نه ویني.

ته خبر نه بې چې په یوه دانه اوپه یوه څاڅکی کې عالمونه پراته دي.

ته پخپله هم دغڼم په دانه کې ویده وې بیا دې په یوه څاڅکې اوبوکې لامبو وهله نن په لویه بېړۍ کې ناست بې او په

لوپودریابونو کې ګرځي.

خه شی چې ته وړوکی گڼې هغه هم لوی دی یا هغه خه چې تاته لوی ښکاري هغه هم کوچنی او وړوکی دی.  
ته ونه لویه گڼې هغه په یوه زری کې ده.  
تاته زری وړوکی معلومېږي په هغه کې غټه ونه خای شویده.  
دغه غټه هندوانه چې گورې کال ته نه پاتې کېږي او عمر یې ډېر لږ دی، دغه د هندوانې کوچنی زری تاته هر کال  
تازه هندوانې درکوي.  
دزری قیمت له هندوانې نه لږ نه دی.  
که زری ورک شو هندوانه ورکېږي.  
نوراشه هېڅ شی وړوکی او کوچنی مه گڼه ځکه چې دلته غټ او کوچنی لوی او وړوکی نشته ټول برابر دي یوازې  
خدای لوی دی اوبس.  
دن ورځې دیموکراسي له همدغسې ژورې کتنې څخه پیداشوه اود ډېر دقت نتیجه ده.

## دشاعر تحفه

زه چې ورغلم هغه په کوټنۍ کې ناست ؤ، سربې په کربوانه کې ښکته کړی ؤ، فکري عبادت یې کاوه.  
کله چې هغه سر راپورته کړ او په ما یې نظر ولوېده ما خپله تحفه یو د پرائنک پوستکی او یو غزنیچی پوستین د هغه په مخ  
کې کېښوده.  
هغه وویل: دایو د ظالم پوتکی دی ځکه له پښو لاندې لویږي دابل دضعیفانو له پوستکونه جوړدی او په غاړې پورې  
تعلق نیسي.  
دشاعر تحفه باید همدغسې وي او همدغه معنی ولري.  
دی باید دا دوه منظرې همدغه راز وښی او خلک په دغه رمز ښه پوه کړي.  
په دغو خبرو زه له خوبه راوښم شوم او په خوب کې د خپل خوب په تعبیر پوهېدلې وم.

## خدمتگار\*\*\*

هلته يوروند بي لاري روان و، هغه په سمه لاره برابر کړ مگر روند پوه نشو چې زما رهبر څوک دی. یو بل په خواږه خوب وېده ؤ، په خواکې بې یوه منگری سر رااوچت کړ هغه په بېره وواژه او وېده هماغسې ناخبره پاتې شو.

دشپې په مسجد کې ناروغه مسافر زگېروي کول هغه بې په خدمت کې شپه سبا کړه، مسافر سباوون خواته مړشو او خپل زړه سواندې خدمتکار بې ونه پېژانده. هغه په لاره روان و، یوه ماشوم ته بې یوموتی میوه ورکړه، یوه تېری ته بې په بېدیا کې اوبه ورکړې، له یوه وری سره بې خپله ډوډۍ نیمه کړه مگر یوه هم ونه پېژانده چې دی څوک دی. له دې لوبې لارې نه هغه ډېر اغزي او کاني لري کړه مگر څوک چې سبا ته په دې لاره راځي د هغه له خدمت څخه نه خبرېږي او هغه نه پېژني.

په رښتیا چې مونږ خپل خدمتکاران نه پېژنو او باداران ډېرښه پېژنو.

## عقل

ډېر لږ خلک دي چې کله کله یو نیم کار د عقل په خوښه کوي، نور ټول کارونه د مینې او محبت دپاره، د حسد او عناد دپاره د حرس او هوس دپاره وي یا د کوم زورور په امر او نادانۍ په فرمان اجرا کېږي. سره له دې چې د عقل برخه په ژوندانه کې ډېره لږه ده بیا هم هر څوک د عقل ستاینه کوي او د عقل دښمن هم عقل ښه گڼي او بې عقلي نه خوښوي.

ښائی چې عقل په همدغه سبب دهرچا خوښ وي چې دچاپه کار کې کارنه لري او د زورورو خوی په کې نشته. عقل زموږ تابع دی او زموږ زړه ته گوري هغسې مشوره راکوي ځکه بې ستایو او صفت بې کوو. که عقل په موږ باندې حاکم وای او اقتدار بې درلودای موږ به ترېنه ډېر سرټکاوه او بدبه موکانه ځکه چې تراوسه موږ له یوه حاکم نه هم زړه کې ډېر خوښ نه بو او ډېرښه حاکم هم ډېر خلک له ځانه خوا بدي کړي دي. په رښتیا چې عقل غوندې بې ضرره شی نشته.

عقل هر کله زموږ خبر او گټه رانښيي او عقل د همدغه شی نوم دی. که موږ د عقل یوه خبره هم ونه منو بیا هم عقل رانه نه ځي او بد راسره نه کوي. که موږ په ناکاره کار پسې په بده لاره روان شو عقل راسره ملگری دی او څومره چې کېدی شي له خطر نه مو ساتي.

ډېرې غلا کاني د عقل په مرسته کېږي که څه هم غلا ته په ښه نظر نه گوري او غلا بې نه ده خوښه. هغه شیطاني چلونه چې انسان کشف کړېدي او شیطان هم ورته حیران دی د سادگانو او احمقانو کارنه دی.



فرېب او ټکی سره له دې چې سم او صحیح عقل ورته بدگوري بیا هم د هوسيارۍ بدعمله اولاد دی او د بدسړي له عقل څخه دغه راز بد اولاد پیدا کېږي، همدغسې عقل یوه غله ته هم د تېستې لاره ښيي هم بې ماړه کاله ته بیاني او که حاکم ونيوه د ځان د خلاصولو چلونه هم ورنښی.

که سړۍ هرڅومره گنهگار و، عقل ورته د نجات لاره لټوي اوله همدردۍ نه لاس نه اخلي په رښتیا چې دومره مهربانه ملگری بل نشته.

هغه وخت چې څوک عقل له ځانه شړي او په عقل هجوم وروري باده او بیاله دی په لاس کې ورکوي اود مخه ورته لا یو داسې ځای پیدا کاندې چې ډېر رسوانشي اومحتسب بې گربوان ته لاس وانچوي.

د عقل خوی او خصلت په هېچا کې نشته په زړه کې حسداو عنادنلري لکه ماشوم مرور کېږي نه، ظلم اوناړوا بې نه ده خوښه مگر له ظالم سره د ښمني هم نه کوي.

فسق او فجور ورته بد معلومېږي خو د زاهد په شان له فاسق اوفاجر نه نه تښتي، هرچاته د خیر خواه په نظر گوري اود انسان په مجبوریت ډېر ښه خبردی.

عقل په دې خبره ډېر زور اچولی دی چې انسان پخپلو کړوکې پوره آزادي اواختیار نلري اود مجبوریت جنبه بې ډېره غالبه ده.

هو! عقل دا غواړي چې دانسان له ضعف او ناتوانۍ نه یو داسې قوي دلیل جوړ کړي چې دهغه بل جهان له ملامتۍ نه بې هم خلاص کاندې.

عقل په دې پوهېږي چې انسان د خپلو غرایزو اواحاساساتو تابع دی او منطق هرکله د خپلو اغراضو دپاره استعمالوي. دانسان له منطقي تعریف څخه هم دامعلومېږي چې دی اول حیوان اوبیا عاقل دی، یعنې دده نطق اوعقل د حیوانیت تابع دی اوحیواني غرایزېکې دا ولایت حق لري.

دایومنلی حقیقت دی چې عقل زمونږ تابع دی مونږ د عقل تابع نه یو.

عقل زمونږ دپاره پیدا شوی مونږ د عقل دپاره نه یو پیدا.

که مونږ په عقل باندي د لیونو او یا د ماشومانو کار کوو، کوي بې اوزمونږ له امر نه غاړه نه غروي.

که زه اوته دوستان یو زما اوستا عقل هم دوستي کوي.

که مونږ غلیمان شو زمونږ عقلونه یوله بل سره د ښمني کوي او په جگړه اخته کېږي.

ښه عقل هماغه دی چې د ښمني اومحبت په غېږ کې وده وکړي او د ښو عواطفواو احساساتوپه لمن کې وروزل شي.

عقل داخلاقو تابع دی، که اخلاق ښه و عقل هم ښه کېږي که اخلاق بدو، عقل په بده لار روانېږي او بده لاره ښی.

## پوهه او هوښیاری \*\*\*

زه چې وروکی وم اګر که اوس هم لوی نه یم له هر چانه به مې اوریدل :  
فلانی بې عقله دی په څه نه پوهېږي ، د عقل په پوله هم نه دی تېر شوی او د دوه خړو اوربشې نشي بېلولی . مګر یو یو  
به چېرته داسې هم پیدا کېده چې خلکو به ورته پوه او هوښیار ویلې زه همدغه وخت په دې خبره پوه شوم چې  
پوهان او هوښیاران په دنیا کې ډېر لږ دي اوناپوهان ډېر زیات دي . کله چې زه په سبق کښیناستم ماته یې وویل :  
سبق ووايه چې پوه او هوښیار سړی درنه جوړشي .

دا خبره په ما باندې ښه ولګیده او پوه شوم چې پوهه او هوښیاری مې خوښه ده .  
هغه وخت زه هوښیار نه وم مګر هوښیاری مې ښه کبله اونا پوهي راته بده ښکاریده . نه پوهېږم چې دغه تمیز ماله کومه  
کړی ؤ ، او یو بې عقل څنګه پوهیدی شي چې عقل ښه دی او بې عقلي ښه نه ده ، خو اوس پوه شوم چې ماشومانوته  
که څوک هر څه هر رنگه وښي هماغسې بې ګني اوله ځانه څه فکر نشي کولی .

ماشومان لا پریږده چې ډېرو خاوندان هم دغه شان دي اولوی لوی سړي دیوه اوبل په خبرو تېروزي .  
ما هغه وخت دملصاحب سوکانوته دهمدې دپاره سرونپوه چې پوه او هوښیار شم .

هو! دپوهې او هوښیاری ځای سراو دماغ و ، مګر پوهه دملصاحب په لاس کې وه اوله هرچاسره نه وه .  
ماته هوښیاری ځکه ښه ښکارېده چې ډېره لږه وه او له لږو خلکوسره وه .

هرڅه چې لږ وي قیمت یې ډېر وي اوخلک یې ارماند کوي . هرڅوک هغه څه غواړي چې نه یې لري .  
زه پوه او هوښیاروای په پوهې او هوښیاری پسې به نه ګرېږم .

ډېرخلک ډېرو شيانو ته دناپوهی په سبب هڅه کوي او ډېر کارونه له ناپوهی ولاړېږي .  
زه هم نه پوهېدم چې پوهه مې غوښتله .

هرڅه چې و ، او هرڅنګه چې و ، ما په لیک اولوست کې دانایي لټوله اوسبق مې وایه چې یوه ورځ مې د رحمان بابا په  
کتاب کې ولوستل :

دا دنپا په احمقانو ده ودانه      دانانه کاپه دنبا باندې غرض

مګر چې شاوخوا مې ښه وکتل په رښتیا چې دکلي خان به ټوله ورځ په ډېره کې یخ سیوري ته پروت ؤ ، او هېڅ به یې نه  
کول ، دهقانانو اومزدورانو به په سره غرمه کې یوې ، لرونه اوغوبلو نه کول ، زحمت او خواري به ددوی وه ګټه به  
دخان کورته راتله .

زه دغه وخت د عقل او هوښیاری په کرامت او برکت نورهم پوه شوم اوباورمې راغی چې زمونږ په کلي کې یوازې خان  
صاحب هوښیار دی چې هیڅ نه کوي او نور ټول بې عقله اونا پوهه دي چې د دنیا کارونه کوي . دده دپوهې  
او هوښیاری یوبل دلیل هم له ماسره ؤ .

هغه داچې دی به په ژمی پیتاوی ته کښېناسته اوپه اوړي کې یخ سیوري ته ، هغه نور به په سره اوړي کې سره لمرته  
ولاړو اوکاربه یې کاوه . مابه په جومات کې په زوره زوره ویل :

دادنیا په احمقانو ده ودانه      دانانه کاپه دنبا باندې غرض

خوهغوی په دې خبره نه پوهېدل او زما چېغې عبث وي .



ډېره موده وروسته زه له کلي کوره راووتم ښارته راغلم په دفتر کې مرزاشوم د مرزایانو له څنگه کښناستم په چپراسیانو به مې حکمونه کول او په هر کار پسې به مې لېږل.

دلته هم هماغه قانون جاري و اود رحمان بابا خبره راته دکانيې کرښه ښکاره شوه.

چپراسیان به ټوله ورځ په سره ژمي اوبه واورو کې دایره په دایره گرزېدل، مکتوبونه به بې رسول مونږ به په توده کوټه کې ناست وو مکتوبونه به مویلکل.

زمونږ مدیر صاحب به نور څه نه کول یوازې دسخت به بې کاوه یعنې زمونږ کار به دده په نامه ختمېده، که د دسخت په ځای مهر لگول رواج وای داکار به هم کاتبانو کړی و. مگر نه پوهېږم چې مدیران ولې مېرونه نه جوړوي. که یو کاتب خپل کار دمدير په نامه ختم کړي او دی پخپله دهغه مهرد مکتوب په اخر کې ولکوي داکار اخلاقاً ښه دی ځکه چې دایثار او فداکاری معنی لري، که څوک پردی کار پخپل نامه ختموي ښه نه معلومېږي.

له چپراسیانو نه زمونږ کار لږ او اسانه ؤ، اوله مونږ نه دمدير صاحب کار سپک و، رئیس صاحب چې عقل عالم ؤ هغه بېخي کار نه کاوه او کله کله به دپوه ساعت له مخې ریاست ته راغی، ځینې ورځې خو به بې خپل مبارک نوم هم په کوم مکتوب یا د حاضری په کتاب کې نه لیکه چې دکارنحوست دده په نامه پرېنووزي او هوسپاری ته بې زیان و نه رسېږي. زمونږ مکتوبونه ځینې داسې و، چې چپراسی ته به مو ورکول چې په مدیر بې امضا کړي ځینې به مونږ پخپله رئیس صاحب ته دامضاً لپاره وړل.

درئیس صاحب حضور ته چپراسی مکتوبونه نشو وړلی ځکه چې دادب تقاضا دا نه وه چې یو خوار چپراسی په خواره جامه کې د یوه لوی سړي په حضور کې ودرېږي که څه هم دخدای حضور ته په لمانځه درېږي هو! ددرباره آدابو هر څوک نه پوهېږي اودرباري پوهه له هرچاسره نشته هلته موقع شناسي له هرکار نه زیات قیمت لري او دنزاکت مراعات ډېر په کار دی.

په رمز او اشاره پوهېدل، مزاج پېژندل، دبل په خوښه خبرې کول، دبل په نظر هر څه لیدل ډېر لیاقت او مهارت غواړي.

هر څوک نشي کولی چې له ځانه به هېڅ فکر او هېڅ عقیده نلري مگر د بل هر فکر او هره نظریه به د ارسطوپه منطق ثابتوي.

پخپلو اوورو باندي هر څوک دبل پېټی وړلی شي مگر له زره نه دنورو یابو جوړول اسانه کار نه دی.

تاسې درباریانو ته په عادي نظرمه گورئ دومره باریک بین خلک بل چېرته نشته، ددوی ډېر لږ کار دپوهې او هوسپاری له برکته دنورو له ډېرو درنو کارونو نه دروند خېژي. د دوی مثال او دنورو خروار برابر نه دی. که دنورو د فعالیت دورې او گردونه اسمان ته ورسېږي او دوی محض دچا دپوتونو گردپاک کړي ددوی د کار قیمت زیات دی اوله هغوی نه بې تنخواه ډبله ده.

دوی په جنگونو او جگړو کې دسربازی میدان ته نه حاضرېږي. په فابریکو او کار خانو کې کارونه نه کوي، لوړې ژورې نه اواروي، معدنونه نه سوري کوي، مگر گټه بې له نورو نه زیاته ده او په لوړ مقام کې ځای لري. ددوی کار دومره باریک دی چې هرچاته نه معلومېږي مگر لیاقت بې معلوم دی او په هوسپاری کې بې څه شک او شبه نشته.

څومره چې پوهه او هوسپاری زیاتېږي هغومره فعالیت اودکار ستومانۍ کېږي، نه گورئ چې ماشومان له لویواو درنو خلکو نه ډېر حرکت کوي داباشي ولاړدی او مزدوران تیرې چلوي.

مشران له ځایه نه ښوري او کشران په مخکې منډې وهي. که لرې نه گورئ دخپل لاس ساعت ته وگورئ ثابته گڼد چې وروکی دی څومره ژر گڼد دقیقه گڼد چې لوی دی ورو روان دی.

کوچنی موټر ډېر گړندی ځي او لویه لاری هغسې نشي تللی.



اوس پوه شوی چې لو یوالی او دروندوالی همدارنگه عقل او پوهه فعالیت کموي او منډې رامنډې د بې عقلو کار دی. هونبیاران کار نه کوي فکر کوي او چرت وهي نا پوهان جبل وهي اوغرونه سوري کوي. د دنیا آبادی او وړانی کار او فعالیت پورې تعلق لري او عقل یا هونبیارى سړى ستومانى او زحمت ته نه ورکوي. یو مرزا هېڅکله په خپل کار کې دیوه جوالي غونډې ندی سترى شوی. (عقل نېست جان در عذاب) همدغه معنی لري او رحمان بابا دهمدې له امله وايي چې دنیا په احمقانو ودانه ده او دانا د دنیا په کارڅه غرض نلري. تاسې له هونبیارانو او پوهانو ډېر کارمه غواړئ دوی پرېردئ چې فکر وکړي او بې کاره بې زیاره ګټه خپل کاله ته راوړي.

هونبیارى او پوهه همدغه ده چې کاريې لږ او ګټه بې ډېره وي یا په بل عبارت هېڅ نه کوي او هرڅه دده وي. دنورو له زیار او کار څخه ګټه اخیستل، بل غولول او ځانته ګټه اړول پوهه او هونبیارى ده. داد پوهې او هونبیارى برکت دی چې ډېر لږ خلک يعنې هغه چې دنن ورځې په اصطلاح په اقلیت کې دي اولېره کی ورته ویل کېږي دډېرو خلکو له سترتیا او ستومانى نه ډېره زیاته استفاده کوي. که تاسې د هروطن دناز او نعمت خاوندان او شتمن وګورئ دوی ډېر لږ دي مګر ډېر زیات خلک ددوی د ګټې لپاره استعمالېږي يعنې ددوی سمسورې دنورو په خولو وده کوي او ددوی راحت دنورو د زحمت نټېجه ده، داده هغه پوهه او هونبیارى چې مایه لیک اولوست کې لټوله اوزه بې له کاره وايستم. هو! پوهه او هونبیارى سړى له کاره باسي، د کار خلک نور دي پوهان او هونبیاران نه دي. دخیر خلک هماغه دي چې نورو ته بې خیر رسېږي، پوهان او هونبیاران ځانته خیر رسوي او خپل خیر لټوي. دهمدې لامله وايي چې دجنت اکثره خلک ساده ګان دي او دنیا هم په ساده ګانو او احمقانو ودانه ده.

## احمق څوک دی؟\*\*\*

هغه چې د دنیا په سوداویان نه پوهېږي او د ګټې په ځای تاوان کوي خلک ورته احمق، بې عقل اوساده وايي. دا درې نومونه لکه دېوه سړي مختلف عکسونه چې په بیلویلو کمرو او مختلفو احوالو کې بېلوعکاسانو اخیستي وي په عین اتفاق کې اختلاف هم لري او په یووالي کې بې یو څه بېلوالی معلومېږي. که څوک کوم بې عقل سړى سپکوي احمق ورته وايي او که بې ستایي نوساده بې بولي. د وینا اویان سحر دالفاظو په همدغسې فرېب کې پټ دی. په کتابونو کې راغلی دی چې پخوا به بې ټوقیانو ته احمقان وېلى او د دربار احمقان به هغه کسان وو چې پخپلو خبرو به بې خلک خندول او په مجلس کې به بې خوشحالی پیدا کوله. دا احمق اوساده یومثال ملانصرالدين دی چې په ظرافت اومسخره توب هم شهرت لري. ددغه مرحوم د حماقت دلیل دخلکو په نزد دادی چې ده به په یوه روپۍ څلوردانې هکۍ واخستلې هغه به یې وخوټولې په رنګ به یې سړې اوشنې کړې بیابه بې دروېې پنځه دانې خرڅولې يعنې د ګټې په ځای به یې تاوان کاوه او خپل مال به یې ارزانه خرڅاوه. اوس چې څوک له چانه څه شی ارزانه وغواړي هغه وائي څه ملانصرالدين خونه یم. دانوم اوس دومره عام شویدی چې که هرڅوک یوشی ګران واخلي او ارزانه بې خرڅ کړي خلک ورته ملانصرالدين وائي.

مونږ په خوله وايو چې عقل بېل شی دی او د دنيا مال بېل شی دی، څوک به عقل لري مال به نلري، ځينو نوروسره به مال وي او عقل به نه وي، مگر په عملي ډول دهر چاعقل او بې عقلی د دنيا د گټې او زیان له مخې معلوموو او په حقیقت کې گټې ته عقل وايو او تاوان بې عقلی یا حماقت بولو.

زمونږ په خیال او تصور کې دانشي راتلی چې ملانصرالدین به داکار ددې لپاره کاوه چې نرخ ارزانه کړي او خپل احسان په دغه تجارت کې پټ کړي چې خربدار بې په سخاوت هېڅ پوه نشي او کرامت حماقت وکېل شي. که زمونږ گمان نېک اوسه وای ملانصرالدین به مو د خیر اوفیض خاوند گانه اودهغه په عقل پورې به مونه خندل. هغه بل کال زمونږ په هیواد کې قحطي او گرانې وه، یوه لوی سوداگر له هرات نه ډېر غله کندهار ته راوړه او په خلکو بې د بازار له نرخه ارزانه خرڅه کړه یعنې گټه بې ونکړه تاوان بې وکړ، داکار هېچا دهغه په بې عقلی حمل نکړ او په اخبارونو کې بې ډېره ستاینه وشوه.

هغه ته چا ملانصرالدین و نه ویلې. بلکه دخیر او برکت خاوند بې وباله. یو وخت زه یوه شتمن سړي کړه مېلمه شوم د هغه په کاله کې هر څه پاڅه شوه، مگر سکرک بې نه درلود، دکاله خاوند څو غلمینې ډوډۍ خپلو همسا به گانو ته ولېږلې او هماغومره سکرکان بې راوړه.

ماته دامعلومه شوه چې دوی هره ورځ دغه راز تجارت کوي او پخپل کاله کې جوارۍ نه پخوي، داسوداماته خوارانو او غریبانو لپاره سودمنه ښکار شوه او مرحوم ملانصرالدین رایه یادشو. زه دا جرئت نه شم کولی چې دغه راز ښه کار احمقانه وگڼم.

په کوم کاله کې چې هر څه ډېر وي دغومره لږ تاوان هېڅ تاثير نلري. بډایان له دغسې تظاهر نه یو مخصوص خوند اخلي چې مونږ هغه نه دی ځکلی که دغه راز کار یو خوار او غریب وکړي حماقت دی مگر د بډایانو لپاره صفت دی.

عقل او پوهه خوارانو او فقیرانو ته دا اجازه نه ورکوي چې ډوډۍ په جوارۍ باندې سر په سر ورکړي او خپل حماقت ښکاره کړي مگر بډایان په دغسې کارونو ښه ښکاري او څوک ورته ملانصرالدین نه وایې بلکه حاتم طایي بې بولي. که خواران او غریبان له اسراف او تبذیر نه کارواخلي ډېره لویه ناپوهي او ناداني ده مگر بډایان په اسراف او تبذیر د جود او کرم خاوندان گڼل کېږي.

دغه عقل چې دخوار او غریب رهبري کوي د بډایانو لپاره نه دی په کار. هو! عقل اساده چې گوډ او ضعیف انسان ورته اړدی. هغه چې د قوت او قدرت خاوند دی دغه دضعیفانو وسله ورته نه ښایي.

د عقل عینکې د کمزوری نظر بینا ئي زیاتوي او د تېز نظر خاوندان بې کله کله د ډول او فیشن لپاره په سترگو کوي. که څوک عقل او هوسنباری لټوي د خوارو او غریبو په کور کې دې ولټوي زورور او بډایان له دغه شي نه بې نېازه دي. تاسې یوه انسان یا یوه حیوان ته چې څه نه ویني وړاند ویلی شی، مگر سیند او سیلاب ته وړاند ویل غلطه خبره ده که څه هم په نا اواره لاره روان وي او په سمه لاره نه درومي.

دا ځکه چې دغه پزېدل او جکېدل هغه ته څه زیان نه رسوي او بې سترگو هم ډېر گړندی تللی شي. که مونږ دخپل هېواد په خلکو کې فکر وکړو هغه کارونه چې ځینې زورور او بډایان بې کوي، په عقل برابر نه دي که مونږ بې وکړو بدښکارو او ضرر وینو، ځکه موعقل مخه نیسي، مگر زورورو او د قوت خاوندانو ته زیان اوضرر نه رسوي ځکه بې عقل هم مخه نه نیسي اودغه د غریبانو ناصح دهنوی حضور ته لاره نلري.

د زورورو په مخکې عقل گونگ وي او ډېر مزخرف معلومېږي. هرڅه چې بې ضرورتو وي او احتیاج ورته نه وي بدښکاري او قیمت بې لږ وي.



که چیرې په انسان کې ډېره نیمګړتیا او کمزوری نه وای اوعقل ته ېې احتیاج نه درلودای عقل اوپوهی به دغومره قدر نه درلوده.

اوس پوه شوی؟ چې هر خوار او غریب سړی که ځان ته خپلې یا پښې لږ غوندي ګراني واخلي او دوه یادري روپۍ پکې وغولېږي هر څوک ورته احمق وائي، یو بډای که په زر هاو روپۍ یوه شپه په قمار کې بایلی احمق نه دی، هغه چې د ورځې دشلو یا ډېر شو روپو په سګرتو اورلکوي یاد سینما او تیاتر په تشه ننداره پیسې ورکوي څوک ورته احمق نه وایې مګر که یو مزدور یوه ورځ کارونکري او وزګاروګرزي احمق دی ځکه چې بېګاته په کور کې څه نلري او وری پاته کېږي. یو بډای په ګړندی موټر کې ډیر لږې ځای ته په ښکار پسې ځي په لاره کې ډېر تیل مصرف شي دموټر کمانۍ ماته شي اوټايرهم بچ کاندې مګر د ښکار برابري رانشي اوپس له دوه درې شپو پنځه یا شپږداني زر کې له ځان سره کاله ته راوړي چې دانه په سلو روپوهم نه پرېوزي هغه ته څوک ملانصرالدين نه وایې ځکه چې ژوند دغسې تفریح اوپام غلطولوته احتیاج لري او دشوق او ذوق لپاره مال تاوانول نا پوهي نه ده.

کله چې یو بډای یوه ښکلې نفیسه تابلو په ډېرو روپو اخلي یا ځینې انټیک او زاړه شيان د تش نمود لپاره په ډېر لږ قیمت رانیسي هغه بل چې یوزورقلمي کتاب چې ذوق او صنعت پکې خرڅ شوی په ګرانه بیه اخلي او دهماغه کتاب چاپي نسخې ډېرې ارزانه لاس ته راځي، ته ووايه چې دغه راز تاوانونه دڅه دپاره دي؟

که غرض معنوي استفاده وي هماغه معنی په چاپي کتاب کې هم شته معلومه شوه چې مال تاوانول دنامه اوشهرت لپاره، دشوق او ذوق لپاره، دهوا اوهوس له پاره حماقت نه دی صنعت دی او ستاینه ئې کېږي مګر په دې شرط چې سړی خوارو فقیر نه وي بډای وي او ډېرې پیسې ولري.

اوس خوبه پوهیدلی یاست چې احمق څوک دی او مونږ چاته احمق وایو؟

## \*\*\* نوی د رس

چېرته مې دچاپه کوم کتاب کې ولوستل استاذ د خپل شاګردته دادرس ورکاوه:

له خدایه ډېر خوښ اوسه! چې ته ېې بې هنره پیداکړې اواتاته ېې هغه استعداد درنګر چې یوه ورځ دخلکو لپاره لوبه بلا درنه جوړه شي ته پدې پوه شه چې خدای ته هماغه څوک ډېر نږدې دی چې له ذوق او هنر نه ډېر لږ وي. هغه تنډاو تېز فکر چې زما په برخه رسېدلی دی ماته په دنیا او آخرت کې زیان رسوي او زما اسایش خرابوي. ډېر فکر کول ډېر بد مرض دی چې په څو تنو پورې اختصاص لري که دامرض خپریدلی ډېر ژر به ېې دبشر نسل تباه کړی و.

زه پدې ښه پوه یم چې په ژور فکر اوعقل کې د روح تباهي ده.

ژور فکر دبشر لپاره طبیعي کار نه دی.

همدغه شی دی چې په سړي کې دعمل اقدام وژني.

هېڅوک هېڅ کارنشي کولی ترڅو چې څه قدر تنګ نظره او لنډ فکره نه وي تفکر دانسان لپاره ډېره لویه بدبختي ده.

هغه چې لږ فکر کوي یا هېڅ فکر نه کوي په دواړو جهانو کې کامیاب دی، مګر د ډېر فکر اوعقل خاوندان هرچېرته اوهر کله له جسمي او روحي هلاکت سره مخامخ دي.

په رښتیا چې فکر اوعقل کې ډېر خباثت پټ دی.

پوهه او فلسفه په حقیقت کې پر ذهن باندې دشيطان استیلا ده.

بشر په اصل کې یواحمق حیوان دی او دده معنوي ترقي دده د فکري اضطراب دپوچو آثارو نوم دی.



هغه څوک چې دنبوغ او قريحې خاوند دی د معاشرت په دردنه خوري او د معاملي خاوند نه دی. زه د فکر آزادي له هرڅه نه پورته گڼم هرڅوک له ځانه خوا بدي کوم مگر خپل ځان او خپل وجدان خوشحاله ساتم.

## درې کاله \*\*\*

يو کال موسم ډېر ښه راغی، بارانونه وخت په وخت پخپله موقع وشوه چې نه له ضرورت زيات و او نه کم. د زميندارو فصلونو ته هېڅ زبان ونه رسېده او للمه ډېره ښه راغله.

دهقانان ډېر خوشحاله وو چې فصلونه ډېر ښه دي او کال ډېر ښه راغلی دی.

کله چې درموندونه تيار شوه خلک په رښتيا دغلي په چلولو ستړي شوه او په کورونو کې د غلي ځای نه و. په دغه کال په ملک ارزاني راغله او دغسې ارزاني چاپه خوب کې هم نه وه ليدلې. دغلي خريدار لکه د انځرگل چاپه سترگو نه لیده، زميندارو به تيل اوما لکه په غنمو اخیسته، او جنس به په جنس بدلیده، د زميندارو په کور کې مړی نه و، وېرې و، دوی د پاک خدای په دغې مهر بانی خوشحاله نه وو او د شکر په ځای به يې شکایت کاوه. همدغه ناشکری وه چې بل کال هغسې رانغی اوغله بېخي ورکه شوه ځينو ويل چې تخم هم په لاس رانغی او خروار په چارک ولگیده. په دغه کال پر وطن باندې قحطي او کراني راغله هرڅوک به په غلي پسې لا لهنده اوسرگردانه گرزېده او د چاپه کور کې دمېرک لکی نه سپيره کېده.

زمينداران بيا خپه وو او ډېر افسوسونه يې کول چې کراني اوقیمتی ددې کال وای اوغله ډېر وسر کال، مگر دا اجتماع محاله وه او دغه کال هم په افسوس او ارماندو تېر شو.

درېم کال له دواړو کلونو نه مخالف راغی يعنې د ځينو زميندارو غله ډېره زياته وه او د ځينو کښت ته زیان او آيت ورسېده ځکه نرخونه جک شوه مگر قحطي نه وه دچاغله چې ډېره وه او په گران نرخ يې وپلورله هغه له ډېرې خوشحالی په جاموکې نه ځایده او چا چې د خرڅون غله نه درلوده په کاله يې دغم کانې وړېدل.

زه دغه وخت په دې پوه شوم چې مونږ ټول نشو خوشحالیدلی او په داسې حال کې واقع یو چې که یو خوشحالېرې هغه بل به خپه کېرې يعنې د ځينو خوشحالی د ځينو نورو د خپگان نوم دی دهمدې لامله وايي چې یو مړنشي بل نه مېرېرې.

د دنیا په بازار کې داسې سودنشته چې پلورونکی او پېرودونکی دواړه گټه وکړي يعنې یو خپل مال گران خرڅ کړي او هغه بل يې ارزانه واخلي، په کومه سودا کې چې سود اوزيان نه وي او خريدار يا خرڅوونکی یوهم ونه غولېرې یوهم نشي خوشحالېدلی، که یوسړی خپل سل گون نوټ په شلو پنځه گونو بدل کړي په دغه تجارت کې خوشحالی او خپگان نشته ځکه چې سودا وزيان پکې نشته که یوپه حساب کې وغولېرې دی به خپه شي او هغه بل ته به خوشحالی پيداشي اوس پوه شوی مونږ په څه خوشحالېرو او په څه خپه کېرو؟

که ښه فکر وکړو آیا د یوه گټه ډبل دتاوان نوم نه دی؟ زما یو ملگری دومره شته او جايداد لري چې جامه او ډوډی ډېر ښه ورسېرې، کور لري، ځمکه لري، باغ لري، لنگه غو اورته ولاړه ده موټر شته او د هېچا پوروری نه دی په بانک کې يې هم پیسې پرتې دي او له هرې خوا بېغمه معلومېرې مگر یوبل سړی له ده نه هرڅه ډېر لری او ځمکې، باغونه، کورونه، نغدي پیسې يې له ده زیاتې دي، هغه خپه دی چې زه ولې دغه بل قدرته جايداد نه لرم دابل خوشحاله دی چې له هغه نه يې جايداد ډېر دی.

زمونږ اکثره غمونه همدغه راز دی چې دیوه بل سړی له خوشحالی پيداشویدی او ډېرې خوشحالی هم شته چې دنوروله خپگانه پيدا کېرې.

دغه يو چې په زړه جونگره کې اوسي دغه بل چې په لوړه ماني کې استوگنه لري، دی د هغه جونگره ويني ځکه خوشحاله دی هغه دده قصر ويني ځکه خپه دی که چېرې مونږ ټول په جونگره کې اوسيدلی يا ټول په لوړو مانيو کې وای نه به جونگره کې دغم کوډی-وه نه به لوړه ماني-دخوشحالی-حای و.

که حقيقت ته ځير شو، يوکوډېدې نه دی خپه چې ولې گوډ دی بلکه پدې غمجن دی چې ولې نوره غونډې نه دي.

هغه چې پر آس باندي سپور دی او نوريې په مخکې منډې وهي د اس په سپرلي-دومره نه دی خوښ لکه چې دنورو له پلي توب څخه خونداخلي.

داوه زما ددرو کالو مطالعه چې ته بې په لړ ساعت کې مطالعه کوی، دغه لړه پوهه چې ته ورته په سر سري نظرگوري اوستا په نظر کې ډېره سادگي لري زما لپاره ډېره عميقه فلسفه ده زه په ډېره موده کې دغه حقيقت ته رسيدلی يم. ته به په گړندی گاډی کې يوه حای ته ډېر ژر بې تکليفه ورسېږي، مگر هغه څه چې په لاره کې يو پلي ويني ته بې پوره نشي ليدای ستا نظر په دغه لاره ډېر ژر عبور کوي او کندی کپړي، داخوا هغه خوانه گوري. ستا سپر ډېر گړندی دی او په دغومره سرعت کې دقت او تعمق نه ځائيري.

## قوي او ضعيف \*\*\*

د دنيا دود او دستور خو دادی چې زورور به کمزوری وهي اوضعیف به دقوي له لاسه په عذاب وي، مگر په کورونو کې دمینی او محبت تقاضا بل رازده. هلته يوکوچنی ماشوم خپل مشر ورور په څپېرو وهي او هغه ورته خاندي يعني له ټولونه کمزوری په ټولو زورور دی.

ماته دغه کورنی دود او دستور ډېر ښه ښکاري او له خدایه غواړم چې دارواج عام شي. پدې پوهېږم چې په هر کاله کې همدغه حال دی او په هره کورنۍ کې کوچنيان په لويانو زورور او زورور دي. دگېر او ترسا په کاله کې هم دکوچنيانو زور چلېږي او جور دنا جوړه په مخکې منډې وهي مگر چې له کورونو نه دباندې وگورو نوبيا قوي پرضعیف مسلط دی. دنيا طبيعي قانون همدغه دی چې غټان او لويان به په ورو او بېوزلو سوک او څپېره پورته کوي او د قوت خاوند به هېڅ تحمل او حوصله نلري. ددغه ظالمانه قانون د ماتولو لپاره چې پاک خدای څه شی پيدا کړ هغه مینه او عاطفه ده. دمینی او محبت په نړۍ کې ضعيف او کوچنی د لوی او قوي ترڅپېرو لاندې نه دی، بلکې کوچنيان په لويانو حکومت کوي او د ورو پادشاهی ده.

مونږ ښځه عاجزه بولو، مگر مینی او محبت ډېر زورور او پياوړي د دوی دخوښې او رضا تابع کړیدی. څنکه چې په زړه زمانه کې دبوان دنباپېريو تابع وو اوس هم د قوت او قدرت خاوندان د دغه ضعيف او لطيف جنس په مقابل کې ډېر ضعيف معلومېږي.

که عشق او مینه په مینځ کې نه وي نو د ډېو اوبناپېري-زور هېڅکله برابر نه دی او يو ماشوم هېڅ وخت د سپين ږيرو په ږيره لوبې نشي کولای او نه د مشرانو پراورو سپرېدلی شي.

يوه ورځ يوه ماشوم يو غټ سړی له لمنې ټينگ نيولی و، او کاله ته يې په زوره بيوه هغه خپله لمن دده له لاسه خلاصه نکړی شوه که څه هم دده زور او دهغه زور برابر نه و. د ماشوم مینی او محبت د ماشوم په پنجوکې دغه قوت ایښی و چې يو لوی سړی بې ځان پسې را ښکوده او هغه هم ځان نشو خلاصولی.



که زما فکر صحیح وي نو قوت او قدرت هماغه دپخوا زمانې دبو ده او مینه هماغه بناپیری. ده چې دېوان بې له فرمان لاندې و.

که دمینې او عاطفې ماشوم د هر څنګه لوی سړی ګریوان ته لاس واچوي یا بې لمن ټینګه ونیسي څوک ترینه ځان نشي خلاصولی ځکه چې دا قوت په ټولو قوتونو زورور دی.

زه مینه او عاطفه د زور او قوت په مقابل کې ځکه ماشومان بولم چې زور او قوت ډېر پخوا پیداشوی دی او انساني عاطفه، انساني رحم او شفقت وروسته پیداشوه، یعنې هماغه شان چې فرعون له موسی نه دمخه دنیا ته راغی، حیواني ګرایز هم له انساني عواطفونه ډېر پخوانی دی او د عمر په لحاظ عواطفونه کوچنیان وپلی شو، مګر دې کوچنیانوته پاک خدای هغه قوت ورکړیدی چې فرعونان ترینه په خوب کې هم وېرېږي او بدبڼه خوبونه وپني، که څوک په دنیا کې د صلح او سلام غوښتونکی وي او غواړي چې دناروا او ظلم مخه ونیسي نویوه داسې اختراع په کارده چې د عشق او مینې له عنصر نه پکې کارواخیستل شي.

دا اختراع د دماغ کارنه دی د زره کار دی او د زره توجه ته ضرورت لري.

پدې باب کې ساینس او تخنیک ته رجوع نه ده په کار، دا افتخار که هروخت دنیا ته حاصلېږي نود شعر او ادب په لمن کې به وي او د زرونو مملکت کې به پیداشي.

## بڼه ګټه \*\*\*

قصابی پرېږدی له مېرو او پسونو نه بل شان ګټه واخلي!

دوریو له پوستکونه پوستینونه مه جوړوی، له وریو نه بې بڼه توکی جوړ کړی. که تاسې وریڼ کالي واغونډی پوستین ته څه حاجت نشته.

هغه وخت چې انسان نه پوهېده دمېرو او وزو پوستکي بې اغوستل، کله چې انسانیت ترقي وکړه او شپون درمې خاوند شو پشمینه پوښی رواج شوه او د زاهد خرغه له وریو نه جوړه شوه.

د مېرو او پسونو له غوښونه د غرو لیبوان او پراڼګان استفاده کوي او شپانه ترینه یوازې پی او وری اخلي.

د وحشي او مدني انسان فرق همدغه دی چې هغه دونې بناخ راما توي او میوه یې خوري، دی ترینه یوازې میوه ټولوي او ونې ته زیان نه رسوي.

دا ګټه بڼه ګټه ده دانسان ګټه باید همدغه راز وي.

د ګټې بڼه او بڼه لاره پېژندل دانسان کاردی، ګټه په کار او زیار پاکېږي او بې کاره ګټه بڼه نه ده.

د ګټې لاره چې هرڅومره اوږده وي هغومره بڼه وي.

هغه کسان چې دنورو په تیارو درمندنو د اړې غورځوي او د ګټې لپاره بې لڼډه لاره غوره کړېده لاسونه او بڼې بې د تړلودی.

تاسې کونښن وکړی چې ګټه له لرې ځایه راوړی او د کار برخه پکې زیاته وي. هغه چې د کلي په دکان کې سوداګوي او هغه چې له لرې ښاره سوداګوري په متاع او بېا کې بې ډېر فرق موجود دی.

تاسې پخپلو بانسو او بازانو د همسایه ګانو چرګوری مه نیسی!

دهوامر ګان او د غرونو زر کې اوسیسې ونیسې.



له نږدې ډنډونو څخه ناپاکې اوبه مه راوړئ لږ لږې لارښئ له هغه سیند یاله هغې چینې نه رنې اوباکې او به راوړئ چې رنگ او خوندېې ډېرښه دی.

د اښه ګټه نه ده چې یوه روپۍ په دوو روپو ورکړئ او خوشې په خوشې د ګټې خاوندان شئ.

ګټه باید په غیر مستقیم ډول وي او کار په کې ډېر دخل ولري.

په مستقیم ډول هېڅوک څره اویارو دغلي په کندوانو کې نه اچوي مګر هغه غله چې له همدغه ناپاک جنس څخه د کار په وسیله پیدا کېږي پاکه او حلاله ده.

لنډه دا چې بې کاره ګټه که په غلا وي که په سوال وي که په زور وي انسان ته نه بښايي او هغه ګټه چې په کار او زیار پیدا کېږي ډېره ښه ګټه ده.

نوراشئ! چې کار وکړو او هرڅه په کار پیدا کړو.

ښه کار او ښه عمل دخدای په دربار کې ډېر قدر لري او په مثقالونو خرڅېږي.

## داختر په ورځ

داختر په ورځ ځینو کورونو ته لارم چې دښایست اوبسکلا پکې هېڅ نیمګړتیا نه وه او له ډېرې خیالوړې ناوې نه بې هم ډول او سینګار زیات معلومېده.

د کور په نقشه او هندسي شکل کې د جمال مظاهر له ورا معلوم و، رنگ امېزی په ذوق او سلیقه برابره وه.

د کور پردې ډېرې ښکلې وې.

قالینې، مېزونه، چوکۍ او هر څه ډېر نفیس اوبسکلي معلومېدل.

راز راز مېوې په بلوري لوبښو کې ایښې وې اوبې له اشتها نه دبل شي نیستی نه وه.

د ثروت او غنا ټولې کرشمې موجودې وې.

عیش او نعمت لکه د سید محمود پاچا لټان له دغه کاله څخه نه وتل.

که د دنیا جنت ورته ووايم څه ډېره مبالغه به نه وي مګر دومره فرق ؤ، چې ډېرو غټو ګنهنګارو ته یې ور بېرته وو او ساده مسلمانان نشو ورتلی.

هلته ماته دافکر پیداشو چې مونږ ولې هغو کورونو ته نه ورځو چې دغه رازشيان پکې نشته اویوازې همدردی او انساني عاطفه سړی ورولي. کله چې له دغه کاله په خیر را ووتم نوفکر مې وکړ چې چانه ورشم او څوک وویښم؟ په دې کې بو فقیر وطن دوست سترګو ته و درېده چې نس بې وری مګر سترګې یې ډېرې مړې وې په کور کې هېڅ نه ومګر په زړه کې یې دوطن مینه او دخدمت ارزو ډېره زیاته وه.

زه چې دهغه دروازې ته ورسېدم پنځه تنه نورهم په دروازه کې ودرېدل، د کور خاوند د دروازې په ټکو لو راووت اوله مونږ سره بې په ډېره مینه روغیرو کړ، دهغه له وضع دا معلومېده چې له مونږ سره پخپل کور کې کښینا ستو ته نه دی جوړ او غواړي چې خبره په ولاړو پښو خلاصه شي مګر زمونږ زړه غوښتل چې څه شېبه ورسره کښینو او د ده له حاله ځان ښه خبر کړو.

هغه له ناکامه مونږ خپل کاله ته بوتلو، دکاله په مخکې یوه زړه چوکۍ اویوزور شکېدلی کټ پروت و، چې خاص دمیلمنو لپاره و، اوبې له میلمه څخه بې د یوه پوزي تحمل هم نه درلود مونږ دوه درې تنه دکټ په بازو ګانو کښیناستو

او نور په خاورو کښېناستل، خو دقيقي چې تېرې شوې هغه مونږ رخصت کړو او نورې ونه غوښتل چې خپل اشنايان په سپېره ډاگ کښېنوي.

پدې کاله کې داختر ورځ لکه د روژې ورځ داسې وه او په تمامه معنی ديو غريب سړي کورو، دده دروېشانه ژوند او صبرو قناعت ماته ډېر معظم او محترم ښکار بده او له ځانه سره مې ويل هغه افتخار چې ددې کاله په برخه رسيدلی دی هغه بل کور ترېنه محروم دی. هلته که غنا او ثروت خپل زيب و زينت ښی دلته تقوی او پاکنفسی خپل شهادت څرگندوي او قلندرانه استغنی سترگوته ودرېري.

دا هغه سړی دی چې ديوه ستر شرکت لويه سرمايه يې په لاس کې وه او کله به يې دوه لوی رياستونه په اختيار کې و. که چېرې ده نا جايزه استفاده کولی ياېې جايزه استفاده هم پوره کړی وای نن به دغسې نه و او دده دکوټو فرش به دنيستی. باد دومره ژر نه وای وری، مگر گورئ چې پدې سړي باندي زره ونه سېزئ او په حقارت ورته هېڅکله ونه گورئ. زه هم دا حال ددې لپاره نه ليکم چې د چا توجه ورته جلب کړم ځکه چې دی دنيا ته په حقارت گوري اوله ده سره دېې نيازی غرور ملگری دی.

دده په نظر کې خپله تقوی ډېره درنه معلومېري.

دی ځانته په ډېر درانه نظر گوري او نورو ته هم ډېر دروند ښکاري.

موږ بايد په هغه چا زره وسېزو چې له ډېر مال او دولت سره هم ځانته دغه حيثيت او شخيست نشي پيدا کولی يعنې په لوړ مقام کې خلکو ته ټيټ معلومېري او په ډېر لوی کور کې هرچاته وړوکی په نظر ورځي هغه څوک چه غزه النفس لري او دخلکو په نظر کې د شخصيت خاوند دی په هغه زره سوی نه دی په کار.

خرقه پوشو په خرقة کې دی موندلی هغه حظ چې په دنيا کې دنيا دارکا

## خاني لاره

په موټر کې سپاره وو، يو خانزاده غوندي سړی هم په موټر کې ناست ؤ، دتېروخت زړې قصې يې کولې.

هغه ويل: پخوا موټرونه نه و، مونږ به په اسونو سواره وو، نوکرانو به مويه مخکې منډې وهلې.

هغه وخت خان او غريب معلوم ؤ، خانزاده او د آب سړی پېژندل کيده عام او خاص يو رنگه نه ؤ.

اوس هر سړی په موټر کې سپرېري او نوکر د بادار له څنکه ناست وي.

چې موټرونه راغله او غريبان پکې سپاره شوه، خاني لاره او باداري يې رونقه شوه.

دخان قصه ډېره اوږده وه خو دمطلب ټکی داو، چې خاني لاره ځکه چې خواران او غريبان په موټرو کې سپاره شوه.



## یوازې

ماشومان، خوانان، سپین ږيري د پسرلي ميلې ته روان ؤ، زه هم له دوی سره ولاړم او په ډېرو گڼو خلکو کې ننوتم.

هلته د پښې د اېښودو ځای نه ؤ اوبې حسابته مخلوق راغونډېؤ.

نه پوهېږم چاله مانه پوښتنه وړکړه چې ته یوازې بې که څوک درسره شته!

ما وویل: زه یوازې يم.

همدغه وخت زه د یوازې په معنې پوه شوم او داراته معلومه شوه چې په ډېرو گڼو خلکو کې هم سړی ځانته یوازې ویلی شي.

## فاتح

سکندر له ډېر قوت او ډېرو لښکروسره ښارته راغی، د ښار له خلکو سره بې څو ځله زورور جنګونه وکړه.

له دواړو خواوو نه ډېر خلک ووژل شوه. ډېرې وینې توپې شوې، ډیرې ککړې له پښو لاندې شوې، وروسته له ډېرو جنګو هغه دمړو په سرونو پښې کېښودې او دلوی فاتح په حیث ښارته ننوت.

دی ډېر په قهر، ده غوښتل چې ښار لوټ کړي او قتل عام جوړ کړي، مگر داکار ده ونشو کړی ځکه چې په ښار کې یو پټ قوت موجود و چې ده ورسره مقابله نشوه کولای.

دی چې ښارته ننوت په یوې ډېرې ښکلې پېغله بې سترګې ونښتې او په یو ځل لیدو بې زړه بایلود.

څوک چې بې زړه شي هغه بیا جنګ او جنګه نشي کولی، ځکه ده هم له خپل ټول قوت او قدرت سره ځان دغې پېغلي ته وسپاره.

دغه لوی فاتح چې د عشق او مینې په پنځو کې گیر شو، بل راز شو او دخپلې معشوقې د خوښې لپاره بې دښار د خلکو خدمت ته ملا وتړله.

دغه وخت دا معلومه شوه چې دی فاتح نه و فاتح بل څوک ؤ.

دی په دې نه پوهیده چې په ډېر زور او قوت خپل ځان یوه قوت ته سپاري چې له سلطان او شهنشاه نه دخلکو خدمتکار جوړوي.

په رښتیا چې د عشق مقام ته رسیدل هم څه اسانه کار نه دی او د ښکلا په دربار کې پادشاهی هم په تعظیم او احترام سر تیتوي.

هلته محمود دایاز تابع دی، او سکندر هم په یوه نظر بل راز کېږي او قهر و غضب خپل ځای مینې او محبت ته پرېږدي.

## لباس

بدرنګه خیاط ؤ، مگر کار بې ښایسته و او کالي یې ډېر ښه گڼل.

د فېشن خاوندانو خپلې درېشۍ په بل چانه جوړولې، هر چا به ویل چې فلانکی ډېر ښه خیاط دی، دده په شان لباس بل څوک نشي جوړولی.



دغه هنر په دغه سړي کې ډېر غرور او تند خوی پيدا کړی و. يعنې څومره چې دده څېره سپی. وه هغو مړه بې خوی هم سپی و مگر دغو دوو سپو دچامخه نشوه نیولی او دخلکو هجوم په ده باندې ورځ په ورځ زیاتېده ځکه چې صفت او هنر په ده باندې دښه خیاط نوم ایښی و.

که داسې له دغې ناشولتې څیرې اوخپل بدعادت سره ښه خیاط نه وای له ده نه به بدبخته انسان بل نه و، یا به دی هغه وخت دښه سلوک او ښه خوی خاوند و او سیرت به یې بل رازو، یعنی ښه خیاط به نه و ښه سړی به و، مگر اوس د ده هنر او کمال ښه خوی ته ضرورت نلري او د ده په بد خوی او بده څېره یې ډېره ښه پرده غوړولې ده ځکه هر چاته ښه ښکاري او هر څوک ورته په قدر او عزت گوري.

فن او صنعت ډېر ښکلي شاگردان دده لاس لاندې کړه او دډېرو ښکلو د قد او اندام اندازه اخلي.

زه دغه خیاط په دې حقیقت ډېر ښه پوه کړم چې دانسان حقیقت په صنعت او هنر پټېږي ځکه دغه سړی دخلکو په نظر کې محبوب دی او هر څوک یې دزره ساتلو کوشش کوي. هماغه شان چې یو بدرنگه مخ له ښایسته پلو لاندې پټ وي او دهر چا نظر ځانته را کاري دا خیاط هم دښه لباس په جوړولو کې پټ دی چې څوک یې حقیقت ته نه گوري کار او لیاقت ته یې گوري.

دښه لباس اغوستل خوپه ځای پرېږده، جوړول یې هم دغومره اثر لري چې بدښه کولی شي.

لباس په لومړی وخت کې دځان پټولو لپاره جوړ شو چې پخوا یې ښایست هم پټاوه او د ښکلا مخه یې نیوله خو وروسته پخپله دومره ښکلی شو چې دانسان اصلي او حقیقي ښایست یې له هر چا هېر کړ او د تاؤس د ښو کار ترښه واخیستل شوه. دانسان لباسونه ډېر زیات او څو رازه دي، چې ځینو ته مونږ دلباس په نظر نه گورو هغه ښایست او ښکلیتوب چې دانسان په څیره کې وینئ له یوه لباس نه زیات قیمت نلري که څه هم په ډېر جک نرخ خرڅېږي او له انسان نه یې قیمت ډېر لوړ شوی دی.

په دغه قیمتي لباس کې هم دانسان عیبونه پټ دي او ستار العیوب دا ښکلي پرده د ستر لپاره دانسان په معایبو اچولی ده.

هغه چې مونږ ورته خوبان وایو او ډېر ښکلي په نظر راځي مونږ پرې زړونه بایلو او عشق ور سره لرو مگر په دې نه پوهېږو چې څومره بد خویونه اونا کاره عادتونه په دغه ښکلیتوب کې پټ دي که داخوی او عادات په بل چا کې وي ډېر بدورته گورو مگر دلته دصورت ښایست دسیرت عیب پټ کړی او په همدغه وجه دلیلی سپی دمجنون په نظر کې ښاغلی دی. دهمدې لامله دمعشوقو جفا له وفانه ښایسته ده او دښکلو ظلم اوستم دظالمانو ظلم غوندې بدرنگه نه دی.

مونږ علاوه په دغو ظاهري لباسونو معنوي لباسو نه هم ځانته پيدا کړي دي چې یوله بله پکې ځان پټوو او په دغه وسیله حقیقت له پوهانو او هونښیارانو نه هم پټ ساتلی شو.

ددغه لباس نوم پوهه او هونښیاري ده چې د علم او معرفت په نامه یادېږي.

هغه چې زمونږ په نظر کې عالم فیلسوف یا ادب او هنرمند معلومېږي دهغه عیبونه دعلم او پوهې دپردي لاندې پټ دي چې مونږ یې ښه نه وینو یا یې ډېر ښه وینو اونقص راته کمال معلومېږي.

ځنکه چې فصاحت او بلاغت کله حق ناحقه کوي او غلط صحیح ښی فصاحت او بلاغت خاوندان هم له ډېرو عیبونو سره زمونږ په نظر ښاغلي ښکاري او اصلي حقیقت یې رانه پټ دی.

هوا! دجمال او کمال خاوندان او دعلم اومعنی صاحبان د ډېرو ښکلو او ښایستو پرده تر شا پټ دي چې مونږ یې اصلي بڼه نه شو لیدلی.

دمنطق اوبیان خاوندان خپله بدې هم نیکی ښودلی شي اودبل ښکلي بدرنگولی شي.

ددې عصر سحر او جادو په دغه ډول زمونږ په سترگو اونظر لوبې کوي.

ډېر وخت په کار دی چې انسان طلسم هم مات کړي او حقیقت ته ورسېږي یاله یوبل طلسم اوبل سحر سره مخامخ شي.

مونږ اوس انسان نه وینو یاد انسان رنگ ا و صورت وینو یاپې په وینا او خبرو کې گورو که ډېر وړاندې لارښو نو کار او هنر بې ووینو.

د انسان حقیقت صورت نه دی، پوهه نه ده، فصاحت او بلاغت نه دی، په کار او صنعت کې هم د انسان فطرت او نفسي کیفیات څوک نه شي لیدای.

د اټول شیان د انساني حقیقت د پټولو اوبه ښودلو رنگ رنگ لباسونه او حجابونه دي.

د انسان غرايز او خوښونه د انسان اصلي حقیقت دی چې ډېرې پردې بې په مخ پرتې دي.

انسان پس له مړینې په قبر کې هم بې پردې نه شي اوسېدلی او چېرته چې دی نه ځان ویني اونه بل ویني بیا هم باید په کفن کې پټ وي ځکه چې د ده ټول عزت او حرمت په دې کې دی چې بې پردې نه شي او څوک بې بې پردې ونه ویني.

هغه انسان چې په عبادت کې بې ریا پټه ده، په هوښیاری کې بې شیطنت پټ دی او سخاوت بې هم دیوه داسې پټ تجارت نوم دی چې له کمر کې محصولاتونه هم معافیت لري هغه تر قیامت له نورو نه ځان پټولی شي.

دا ستر لکه د ښځو حجاب او حیا هغه شی نه دی چې د مدنیت او تجدد شمال یې له مخه لرې کړي.

په دغه ستر ډېر بې پردې خلک هم ډېر ټینګ دي.

چېرته چې د تن جامې ډېرې لڼدې شوي دي او خلک د صورت برېښولو ډېر هوس لري هلته هم د انسان سیرت او حقیقت په ډېرو پردو کې پټ دی.

په انسان کې ځینې داسې ضعیفې جنې شته چې له ډېرې حیانه خپل خاوند ته هم ځان پوره نه ښی او انسان ورته له ډېره خجالتنه سم نه شي کتلی، همدغه سبب دی چې هر څوک خپل ځینې شیان هېروي او خپلو عیبونو ته داسې اصلاحي رنگونه ورکوي چې په خپل ځان بې گمان بل رازشي او خپل شعور هم وغولوي.

نن د انسان څېره تلویزون کې له ډېر لږې ځایه ښکاري مگر د انسان معنوي څېره او باطنی تصویر دومره پټ دی چې سړی په خپله خپل ځان پوره نه شي لیدای بلکه خپل عکس د نورو په نظر کې ویني، که چاته چاښه ویل هغه ځان ښه گڼي او خوشحالیږي که خلکو څوک بدوگانې له بدو خلکو سره په زندان کې لوېږي که څه هم یوسف یا سقراط وي.

همدغه وجه ده چې له ډېرو خلکو نه، دستا یو نکو په ستاینو، د متملقینو په منطق، ځانونه ورکېږي او خپل ځان بل شان ویني.

دهمدغې اغېزې په سبب اوس د ځینو رنځورانو علاج په خبرو کوي او ډاکټران ورته وايي چې ډېر ښه یې او هېڅ مرض در کې نشته یعنې دغه د دروغو شاهدي ناروغه هم ښه کولی شي او یو طبي علاج گړځیدلی دی.

زه دا منم چې په دنیا کې ښه او بدشته مگر د ښو او بدو په پېژندلو کې دومره سودايي شوی یم چې دغه تمیزانه ورک غوندې دی.

کیدای شي چې مونږ ډېرو کسانو ته په دروغو ښه ووايو او هغه ښه شي. یا ډېر ښه بدگڼو او هغه بدشي، ځکه چې زموږ ښه او بد زموږ د تصور او تفکر نومونه دي نه د حقایقو، مونږ هغه چاته ښه وایو چې زموږ په ذهن او نظر کې ښه وي نه دا چې په خارج کې ښه وي یا بې حقیقت ښه وي.

مونږ څوسوه او څوزره کاله پخوا هم د ښو او بدو په نامه ځینې شیان له ځینو نه ښه گڼل او اوس هم ښه او بد یوراز نه گڼو، ښايي چې بدښه و گڼو او ښو ته بدو وایو، او په همدغسې تمیز ځان له بې تمیزی نه وژغورو.

مونږ ظلم بدگڼو او عدالت خوښوو، مگر ځینې مظالم راته د عدالت په څیر ښودل شويدي او ډېرو بدو خلکو راته ځانونه ښه ښکاره کړی دی، یعنې منطق او استدلال، ریا او تزویر شعر او ادب، عقل او فلسفې، عرف او عادت، سیاست او تمدن کله له سمې لارې نه اړولی یو او زموږ په شعور او احساس بې هر راز لوبې کړی دی.



داکار هر کله اوهر چیرته پوهانو او دهنر خاوندانو کړیدی احمقان اوساده گان خدای له دغسې سترو گناهونو نه ساتلی دی.

که مونږ د ښارونو او مدني دنيا نه په څنگ شو او ناپوهانو ته ورشو هغوی خپل ځانونه دومره نه دي پټ کړي. د هغوی اغراض او مطالب دومره لوڅ دی لکه دتمدنو خلکو مېرمنې. هغوی دحقیقو په پټولوکې ډېره لږه برخه لري او ژبې یې له زرونو سره ډېر غدر او خیانت نه کوي. هلته دوستی او دښمنی، گناه او تعدي، ظلم او رحم ځان بل رازنه ښی. ریا او ټکی د هغوی کاله ته ډېره لاره نه لري. هلته صداقت ځای سیاست نه دی نیولی. هلته خلک ډېر لباسي خلک نه دي او په ډېر ساده لباس کې ژوند کوي.

## \*\*\* خیرات \*\*\*

ډېر غټ سړی مړ وو او په بدرگه کې یې ډېر پسونه، غوایان او چرگان حلال شوه. داخیرات ډېر لوی او زورور خیرات و، چې د شاهانه میلمستیا رنګ یې درلود. د خیرات دانتظام لپاره ډېر خلک مقرر وو، او ډېرو ښو اشپزانو پخلی کاوه د خدای درضا لپاره راز راز نعمتونه او هر رنګ طعامونه تیار شوه. خلک لکه مېلمان په ټکټونو راوبلل شوه او دهر چا ځای معلوم و. هغه چې په گړندیو کاږو کې راغلل دننه قصر ته ننوتل. د خانانو او ملکونو لپاره بېل ځای و. مامورین او میرزایان گوسپې ناست و. د سوداگرو او زمیندارو لپاره بل ځای جوړ شوی و. هرچاته دهغه په اندازه برابره ډوډۍ راتله. دهر چا درجه او مرتبه معلومه وه. د عامو وگړو لپاره غټې وریجې وې او له معتبرونه بېل ناست وو. ځینې خواران او فقیران که څه هم وري پاته شوه او چا هلته پرې نښودل، مگر دآب او عزت خلک په ډېر ښه شان عذر شوه او دزورورو قدر او عزت پوره وشو. ددې خیرات قصې ترډېره وخته کېدلې! او هرچا به ویل چې ډېر زورور خیرات وو، ډېرې پیسې پکې ولگېدې. هلته یوړوند او یوشل ناست و، هغوی وویل: افسوس چې زمونږ برخه پکې نه وه او مونږ هلته چاپرې نښودو.



## د زیارت ډیوی

د جمعې مبارکه شپه وه ، خلک زیارت ته راتلل او شمع به یې بلولې ، ځینو به په خاورینو ډیوو کې تېل اچول او ډیوی یې لگولې ، په زیارت کې ډېرې ډیوی روښانه شوې او خلک بېرته خپلو کورونو ته لاړل . هلته هېڅوک پاته نه شو ه او ډیوی ټولې د زیارت په اروا بلې وې ، زه چې کور او کلي ته راغلم په کلي کې د غریبانو کورونه تیاره وو ، هغوی تېل نه درلوده ، ځکه په تورتم کې ناست وو . څوک چې په ثواب پسې گرځېده ټولو د زیارت ډیوی ولگولې او د خوارانو غریبانو له حاله نا خبره و . هوا د غریبانو په کورونو کې تیاره وه ځکه چانه لیدل . په دوی باندې یوازې د خدای نظر و اوس . د دوی ډیوی دې خدای ولگوي مونږ به د زیارت ډیوی بلوو .

## د مزار لور

کور په کور او کلی په کلی به گرځېده او د خدای په نامه به مې څه غوښتل چا به یو موټی نا پاکه غله راکړه او چا به سوې ډوډۍ راکوله . ډېرو کورونو به جواب راکاوه او ځینو به په دروازو کې هم نه پرېښودم . څو ورځې دیوه اوبل له درگاه نه وری او بېنوا راغلم . هېچا هېڅ رانکړه . له ټولو خلکو نه مې زړه بدشو ، دنیا ته مې په کرکه وکتل خدای ته مې رجوع وکړه او په دغې کوټنۍ ( قبر ) کې پرېوتم . هغه چې زه به یې په دروازه کې چانه پرېښودم اوس ماته لاس په نامه ولاړوي له مانه څه غواړي . زما په نامه زما کوټنۍ ته هرڅه راوړي او د خدای په نامه خوارانو او غریبانو ته سوې مړۍ هم نه ورکوي .

## لیاقت

یوه ویل : دغه مدبر د وزارت لیاقت لري او هغه وزیر یې لیاقته لور مقام ته ختلی دی . زما ملگری په دې خبره هماغومره خوشحاله شو لکه زه چې خپه شوم . ما ویل لیاقت باید دومره بې قدره نه شي . هغه ویل دیو مملکت د ترقۍ او لوړ تیا لوی دلیل همدغه دی چې لیاقت پکې ډېر قیمت ونه لري ، چېرته چې علم او پوهه ډېره ترقي وکړي هلته بیا ډاکتران او پوهان ځان ته کار او ډوډۍ نه شي پیدا کولی او دلورو شهادتنامو خاوندان یا وزگار گرځي یا چېرته ټیټ او کازرې خرڅوي .

په مترقي هېوادونو کې يو پليس او ډرېور هم لور تعليم لري او يو دهقان د کرهڼې په کار کې زمونږ له رئيس زراعت نه ډېر پوه معلومېږي، دلته چې لياقت ډېر لږ دی او له لږو خلکوسره دی، نو يوسړی په لږ غونډې پوهه خدای نظر خان شي او لور مقام ته وڅېږي، زه په دې ارماند يم چې زمونږ هېواد کې هم لياقت ډېر ارزانه شي اوله خارج نه يوه عالي شهادتنامه راوړل څه ډېر قيمت ونه لري.

زه به هغه وخت ډېر خوښ يم چې يوسړی د وزارت لياقت ولري او په ډېره ټېټه رتبه کار وکړي. زما ملگری د خبر وپه چل ډېر ښه پوهېده او د بل خوله کې بې خبره وچوله، ماته د څه ويلو موقع ډېره لږه پېدا کېده، هغه ته ما ايله همدغومره وويل:

زه پدې نه يم خوابدی چې يو مدير د وزارت لياقت لري او وزيرنه دی ځکه چې وزارتونه هر چېرته لږدي او لايق کسان بايد په هرځای کې دومره ډېروي چې هريوه ته مديريت هم ونه رسېږي مگر دابله خبره که رښتيا وي چې يوسړی بې لياقت لور مقام ته ختلی دی په ډېرې خوابدی ارزې او د لياقت په دغسې بې پتۍ په سرو سترگو ژړل په کار دی، که چېرې د دنيا ټول کارونه د لايقو خلکو په لاس کې وي او ځينې لايق او ورکسان وزگار پاته شي ياد هقاني وکړي څه بده خبره نه ده.

هغه ويل زه نه پوهېږم چې ته لياقت څه ته واپې ځکه چې سياسي او اداري لياقت لکه د بوډی ټال مختلف رنگونه لري او يو هوايي نمايش ورته ويلي شو. د لياقت لکه علمي او فني لياقت يو ټاکلی او معين شکل نلري چې هروخت او هرکله هرچاته يوشان ښکاره شي او ټول ورته په يوه نظر وگوري.

ته دا ومنه چې علمي او فني لياقت، سياسي او اداري لياقت، اخلاقي او روحي لياقت يوله بله فرق لري او دغه ټول لياقتونه په يوه سړي کې ډېر لږ جمع کېږي.

دا ښه کارنه دی چې مونږ له هر سياسي او اداري شخص نه دا اخلاقي لور تيا انتظار ولرو يا ترېنه علمي او فني لياقت وغواړو.

د يوه سياستمدار او اداره چې سړی لياقت دادی چې خلکو ته ځان اوجهان په بل راز وښی او څه چې ځانته رواکښي د نورو دپاره بې ناروا وگڼي، يعنې په خپله هره شپه قمار ووهي او نورو جوارگروته سزا ورکړي، دی د بزم په مجلس کې هرڅه وکړي، او په نورو باندې ټينگ ټکور ودروي.

پخپله نه انجيزوي او نه مهندس، مگر علمي او فني کسانوته لازمه هدايات ورکړي او په کارې واچوي، ده په کوم مکتب يا مدرسه کې څه نه وي لوستی مگر د ښوونځيو امتحانونه واخلي او ښوونکوته د علم او معارف په باب گټورې ويناوې وکړي.

ده ويل ما دخپل ماموريت په وخت کې خپل لوی لوی آمران وليدل چې دمطبوعاتي چارو په باب بې ماته هدايتونه راکول مگر دغه کلمه بې (مطبوعاتي) ليکله، داختر نو په ورځ به بې پخپلو رسمي نطقونو کې د عدالت گستر په ځای رعيت گستر ويلې. ښه مې په یاد دی چې يوه ورځ چا د ده دپاره ميلمستيا کړې وه چې هر څه ډېر زيات و مگر د کيفيت په لحاظ بې خوند نه و، هلته يوه مدير وويل داميلمستيا د کميت په لحاظ دستاينې ورده مگر د کيفيت په لحاظ بې مزه نشته. زمونږ امر چې ډېر لوی کاردار و مگر دکم او کيف په معنی ښه نه پوهېده هغه ته وويل چې: (کميت نگو کثرت بگو) زه دغه وخت پدې پوه شوم چې اداري اوسياسي اشخاص علم ته ډېر احتياج نلري، دوی پخپل قوت لور مقام ته رسيدلی شي او پوهه د لاس لاندې خلکو دپاره ډېره په کار ده.

ماته دا معلومه شوه چې علم عادي لياقت دی او قوت د فوق العاده لياقت نوم دی، په فوق العاده لياقتونو کې ځينې هغه لياقتونه هم داخل دي چې هرڅوک يې نشي ليدی او بلا تشبه له سحر اوساخرۍ سره شباهت لري چې زرنکي، چا لاکي خو دنما يې اوعوام فريبي ورته ويل کېږي اود چانس او تصادف برخه پکې زياته ده.



کوم قوت او قدرت چې داداري اوسياسي کسانو په برخه رسيدلی دی هغه د يوه روحي تاثير په وجه د فوق العاده لياقت رنگ پيدا کوي اود جلال او عظمت په رڼا کې ډېر معمولي لياقتونه فوق العاده معلومېږي.

که ښه فکر وکړو او ونه غولېږو نو لياقت او کفايت د زور او قوت دوهم نوم دی اوعلمي يا فني لياقت په هر وخت او په هر ځای کې د قوت او قدرت تابع دی.

افلاطون او ارسطوکه په هر ځای کې وي د سکندر لاس لاندې به وي اوسقراط به په زندان کې د زهرو کنډول په سراړوی.

هغه کسان چې اوس په مدني دنيا کې د ديموکراسۍ په اساس د آراء په کثرت لور مقامونه نيسي هغه په علمي لحاظ لور خلک نه وي بلکې له ځينو نورو نه يې لياقت ښکته وي په اخلاقي لحاظ هم دوی په نورو څه تفوق نلري مگر په يوه ساحرانه قوت له خپلو حريفانونه ميدان وړي او په ځينو پټو وسايلو يا غولونکو شيانو عمومي توجه ځانته راگرزوي.

داد منلو خبره ده چې ځان دخلکو په سترگو کې ښه ښودل اولور مقام ته رسيدل ډېر ځله دخلکو دغولولو او ځان بل راز ښودلو نتيجه وي او ډېر لږ کسان دي چې د يوه حقيقي لياقت په مرسته يوه عالي مقام ته رسېږي او په اخلاقي فضايو په عالم کې محبوبيت پيدا کوي.

يو اجتماعي عالم دخپل علمي تحقيق په رڼا کې وائي:

هغه څوک چې په رښتيا له ټولو اجتماعي عيبنو يعني له خود پرستۍ له تعصب، له خطا کارۍ اوله ربا او دروغونه خلاص وي له اجتماع سره به هېڅکله موافقت ونشي کړی او هر گوره به انزو اختيار کړي.

که دغه خبره رښتيا وگڼو نو هغه لياقت چې خلک يې خوښوي او په خلکو اغېزه لري بله قيافه پيدا کوي اوداسې مثال لري لکه چې يو بدرنگه مخ په ډول اوسينکار ښايسته وښودل شي.

همدغه سبب دی چې ځينې بدرنگه مخونه خلکو ته ښه ښکاره کېږي او ځينې ښايسته مخونه چې د حيا اوعفت په پرده کې پټ دي دچاتوجه نه جلبوي.

لياقت کله لکه يو لور برج له ډېر لږې ځايه نظر جلبوي مگر هېڅ پکې نه وي او بې له نموده نور څه نلري.

کله لکه وړانه کنډواله گنجونه پکې وي او څوک بې نه وينی.

مادغه راز ډېر مختلف اومتضاد لياقتونه ليدلي دي او پوهېږم چې هر لياقت ښاغلی نه دی.

ډېر خلک دا هم لياقت بولي چې سړی قلبه روپۍ په بازار کې وچلوي او په يوه روپۍ د دوو روپو مال واخلي، ځکه په

لياقت باندې ډېره ښه عقیده نلرم او ډېر ځله راته دغه متاع لکه دغلام ل که هر څومره قيمتي وي ارزانه او بې قيمته معلومېږي.



## کوچنیان \*\*\*

زه نه پوهېرم چې مونږ ولې کوچنیانو ته په کوچني نظر گورو، يعنې ولې ځانونه لوی گڼو او دوی کوچني بولو؟ ښايي چې په دې خبره زه ساده غوندې ښکاره شم او زما دغه خبره د کوچنیانو خبره وي، مگر څه وکړم؟ زه په رښتیا تراوسه ښه نه يم پوه شوی، چې لوی څوک دی او کوچنی څوک دی؟ ځينې کسان چې دلويوالي دعواکوي او ځانونه لوی گڼي ماته کوچنی او واړه په نظر راځي.

ښايي چې ددې سبب همداوي چې زه په خپله کوچنی يم.

د یو کوچنی ماشوم ځمکه او اسمان هم ډېر لوی نه وي او لمر او سپوږمۍ ورته یو ټيکلی ښکاره کېږي، د دنیا لکونه او کروونه هم د ماشومانو په نظر کې له خوشلونه زیات نه دي او هرڅه کم په نظر ورځي. پاته شوه دابله خبره چې کوچنیان زما په نظر کې خدای ولې لوی کړی دی او زه ځله هغه چاته په لويوالي قایل يم چې نوروته واړه معلومېږي. دا هم بې دلیله نه ده زه په ماشومانو کې ځينې داسې لوی خوبونه او ستر صفتونه وښم چې هغه (ستاسو په اصطلاح) په ډېرو لویانو کې نشته. هغه کسان چې لوي لري او ځانونه ورته لوی او زورور معلومېږي دخپلې کينې اوبغض په مقابل کې ډېر کمزوری دی.

که زه اوته هرڅومره لوی شو او قوت ومومو په خپلو غلیمانو رحم نه شو کولی. په زورورو باندې قهر او غضب ډېر زورور وي مگر ماشومان دغه راز نه دي، ددوی په زړونو کې کله کله عناد او کینه پیداشي ډېر ژر بې محوه کولی شي اوبوه شېبه وروسته له هغه چاسره مینه کوي چې یوساعت دمخه بې ورسره منگولې لگولې.

داکار لویان نه شي کولی، لوی خلک دخپل قهر اوعضب په مقابل کې ډېرواړه اوډېر کمزوري دي.

دا زور او قوت د کوچنیانو په برخه رسیدلی دی، چې د حسداوعناد اورمپرکړي او دا جهنم په گلزار بدل کاندې.

د دنیا لوی لوی غمونه او مصیبتونه چې دلویانو ملا ماتوي په کوچنیانو ډېر تسلط نه لري اود حواد ټو ډېره زوروره سیلی ددوی له شونډو خندا او خوشحالی نه شي ورلی.

دوی په همدغه جگړه کې خپل کاغذي پتنگان په هواکوي او خاندي، ددوی تصور او تخیل له دوزخ نه فردوس جوړولی شي او مونږ په جنت کې هم له مارانو او لړمانونه نه شو خلاصېدی.

دوی په ډېر لږ څه ډېر زیات خوشحالېږي يعنې ډېره زیاته خوشحالی په ډېر لږ شي اخیستلی شي مگر لویان په ډېر څه هغومره نه خوشحالېږي.

په دې سودا دوی له هرچانه ښه پوهېدلي دي او نورېکې غولېدلي دي.

د کوچنیانو په زړه کې چې هرڅه وي هغه په خوله هم وېلی شي مگر لویانو ته دغه حق پوره حاصل نه دی. دا اجتماع ادا ب او قیود، عرف او عادات اصول او قوانین په لویانو حکومت کوي او کوچنیان د عقل له غلامۍ نه هم خلاص دي.

دا خبره صحیح ده چې انسان اول په جنت کې و، وروسته بیادغه نیمگړی جهان ته راغی.

دهر ماشوم سرگذشت همدغه دی، ما شومان او کوچنیان ټول په جنت کې دي، دمور غیره د ماشوم لپاره جنت دی، دمیندو تیونه د شورو لښتی دی، د حیات اوبه همدغه سپینې پی دی چې دمیندوله تورو پلونو لاندې پټې دي.

ترڅو چې ماشوم، ماشوم دی او له اندېښنوسره نه دی آشنا، د دنیا له غمونو نه داسې بې غمه دی لکه چې په دې دنیا کې بیخي نه وي او په بل جهان کې اوسي.

کله چې له دغه معصومیت نه لږ غوندې لږ شي او شیطان بې وغولوي نو له جنت نه بهر شي او دنیا ته راشي.

اوس پوه شوی! چې د بلوغ اولويوالي علامه له شیطان سره آشنا کېدل او غولېدل دی.

## جگ بر جونه\*\*\*

دکلا بر جونه او دېوالونه ډېر جگ و، دکلا شاو خوا خندق ډېر ژور و. له دغه جگوالی سره دغه ټېټوالی تړلی و او دلورتیا راز په همدغه کنده کې پټ و، ترڅو چې یوحای ډېر ژورنه شي دچا بر جونه نه جگېږي. د یوه لوړ بدل او دبل ټیټ بدل یوله بله تړلی دی. دا جگ بر جونه هر چاله لري لیدل مگر دالویه کنده له لري چانه لېده او دنژدې خلکوهم ډېر پام ورته نه و. زمونږ سترگې له ډېر لري حایه لوړ خلی او جگ بر جونه ویني مگر ژورې ځاگانې اولوېې کندي څوقدمه هغه خوانه ویني. ددې هسکو دېوالو نو او لوړو برجونو خټه له همدغه ټیټ حایه اخیستل شوېده، داخټه د سنډا له پښو لاندې پخه شوه او ډېرو خلکو په لتو ووهله بې له دېنه دادېوالونه او بر جونه نه لوړ بده. یوه لوړ مقام ته رسېدل دغه راز کارونه په مخکې لري او ټیټ همدغسې جگېږي. د دنیا جاه وجلال، عزت او منزلت هماغه لوړ بر جونه دي چې سرگذشت یې له ډېر ټیټ حابه شروع کېږي. کوم سرچې ډېرو خلکو په مخکې په تعظیم ټیټ نه شي نور سرونه ورته په احترام نه ټیټېږي. هغه چې بل ته لاس په نامه نه وي ولاړ نور ورته لاس په نامه نه درېږي. دا هغه پور دی چې سړی یې یوه ته ورکوي اوله بل نه یې غواړي. که دا خبره تاسې نشئ منلی، نوراشئ دخان نوکران وگورئ! هغه چې دخان په مخکې خپل سر ډېر ټیټوي په نورو باندې تفوق لري او درجه یې لوړه ده. هغه آس چې دارباب دسپرلی لپاره په کمندکې ولاړ دی له نورو آسونونه ډېر قدر لري او مېتران یې ډېر ښه خدمت کوي. که مونږ حقیقت ته ښه ځیر شو عزت ډېر حله په ذلت کاته شي او باداری دغلامی نتیجه ده. ډېر خلک شته چې دشخصیت گټلو لپاره خپل شخصیت له پښو لاندې کوي او دعزت لپاره عزة النفس قربانوي. څنگه چې دهقانان غنم په خاورو کې شیندي او بیا دغنمو درمندونه اخلي، دوی هم عزت او شخصیت له خاورو لاندې کوي او ودې ته یې منتزوي. په دنیا کې لږ کسان دي چې خپل فطري او طبیعي لوړوالی په بل شان ساتي او دلورو برجونو غوندې نه دي، بلکه دغرو له جگو څوکوسره شباهت لري.



## حقيقت \*\*\*

لکه چې ربا په عبادت کې وي او شیطنت په هوسيارۍ کې.  
دبښمنۍ هم کله د دوستۍ په جامه کې پته وي او رقابت دمحبت په څېر ښکاري. ډېر محبتونه دي چې ډېر پټې کينې په کې پټې دي.  
په ډېرو احساساتو کې ډېر زبانونه پټ دي.

ددې زمانې خدا د ماشومانو اوساده کانو خدا نه ده چې يوازې دمېنې اومحبت له پښته وي.  
ددې وخت ښېگڼه هم که هرڅومره ښکلې وي عفت او تقوى پکې نه شته او ډېره رسوايي ورسره ملگرې ده.  
درقيبانو احسان او مهرباني دخلکو په نظر کې ځوانمردي معلومېږي مگر له دغه باران سره تندر، رلۍ اوسېلابونه ملگرې دي.

زه دبښمنانو مروت عاليجنابي گڼم، مگر صداقت اومحبت ورته نه شم وېلى.  
همدغه سبب دى چې زه دروغ او ربا بېخي نه شم رټلى او په ځينو مواردو کې ورته ډېرښه ښه نومونه هم پيدا کوم.  
زه پوهېږم چې عاليجنابان خپل رقيبان څنگه وژني؟ ماته معلومه ده چې قاتلان ټول يو راز نه دي، ځينې خپل رقيب په توره وژني، ځينې په ټکۍ او ځينې په احسان، ته کولى شي چې دخپل رقيب سر د احسان په زور ځانته تپت کړي او له خپل حقه هم ورته تېر شي مگر له رقابت نه نشي تېرېدلى.  
په احسان او مهرباني رقيب محوه کېږي، مگر رقابت نه محوه کېږي رقيب وژل او رقابت وژل ډېر فرق لري. ډېرو خلکو خپل دبښمنان مړه کړه، مگر دبښمنې مړه نه شوه.

د پهلوانۍ په ميدان کې يو پهلوان بل ته د ملگر تيا لاس غځوي او احترام په ځاى کوي، مگر ځان ورته نه ځملوي.  
دغه راز احسان د زور او قوت خاوندان له چاسره نه شي کولى دانېکې يوازې د ضعيفانو کار دى.  
هغه چې خلک ورته سخي وائي اوستاينه بې کوي، عاليجناب به وي، مگر دخير خاوند نه دى.  
دخان او ملک دالويه اوشکلې مهمانخانه (مېلمستون) چې گورې په زور او جبر جوړه شوېده او ډېر کورونه بې د خپلې ودانۍ لپاره وران کړيدى.

دا راز سخيان د خوارانو او غريبانو کېدې نه مروي، بلکه خلق خواروي او وري کوي بې حجره چلول او مېلمان په پال په حقيقت کې د ډېرو وړى کول او دلرو مړول دى.  
دغه اسراف او تبذېر چې تاته جود او سخامعلومېږي دپاکې او حلالې گټې نتيجه نه ده که څوک په ظلم او زور په چل اوفريب پردى مالونه خپل نه کړي دغه راز لوى دسترخان نه شي غورولى.  
دچاپه کور کې چې هره ورځ پسونه او چرگان حلالېږي له هغه سره ارو مړو يا د لېوانو قوت ملگرې دى يا دگېدراڼو چل اوفريب.

که څوک غواړي چې رښتياى سخي او دخير خاوند وگوري نولږدې شي هغه دهقان دې وگوري چې يوه لاروى ته بې سکرک او شرومېې په مخکې ايښى دى او په خپله بې هم همدغه خوراک دى.  
څوک چې پردى مالونه په چا باندې نه خوري او دخپل زيار او زحمت په گټه مېلمه او مسافر پالي په سخاوت نه دى مشهور مگر دخير خاوند ورته ويلى شو.

هغه چې خانقاه چلوي او په لنگر کې بې ډېر وري مېږي، په ظاهره خودى نوروته ډوډۍ ورکوي مگر په حقيقت کې دى د نورو ډوډۍ خوري.



دغسې پیر او فقیر ته که ډېر خلک ډېر څه راوړي اوله ډېروغټو سوداگرونه په ټول کې دروند خېژي رښتیا فقیرو ویلی شو ځکه چې دده هر څه دنورو مال وي او په خپله هېڅ نه لري. څنگه چې دخان او ملک سخاوت د پردی مال برکت دی د شیخ کرامت هم دنورو د کرم نتیجه ده. هغه څه چې مونږ ته په ظاهره ښه ښکاري په حقیقت کې ښه نه دی او اصلي څېره یې ډېره بده ده. مونږ دیوه لښتې روانې او به پاکې گڼو که څه هم دلارو او د کوڅو ډېرې پلټنې اوبه ورسره کډې شوي او ډېرو څارویو پکې بولي کړي دي. ډېره ښه ده چې زمونږ سترگې د حقیقت د لیدو لپاره نه دی پیدا او هروخت ظاهر ته گورو.

## لویه خدایه ؟

که زه ښه وکړم ته راسره ښه کوې که بدوکړم دبدو سزارا کوې. که ستا مینه زما په زړه کې وي په محبت راته گوري. که زه بې مینې شم ستا مهربانې کمبړي. ستا دمحبت بارانو نه په ما باندې هغه وخت ورپېرې چې زما په زړه کې رحم وي. زه چې هر څه وکړم ته هماغسې راسره کوي.

زما نېکختی او بد بختی زما په عمل پورې اړه لري او جنت ته یا دوزخ ته تک زما دښه عمل او بدعمل نتیجه ده. زمونږ عقل او فکر همدغه دی، مونږ چې تاته په خپله آینه کې وگورو ستا په باب دغه شان فکر کوو. که مونږ ځانته ونه گورو ستا لوی شان ته وگورو ته زمونږ له خیال او فکر نه ډېر لوی بې. مونږ چې د ځان غوندې خلکو لپاره کالی نيسو او هغه دسره سترگو نه وینو یالندويي یا اورده. مونږ پوهېږو چې ستا ستاینه له مونږ نه پوره نه ده. مونږ ډېر واړه او کوچني یو، ته ډېر لوی بې. دا زمونږ کار دی چې دښو په مقابل کې ښه وکړو او دبدو په مقابل کې بد، که مونږ څوک ووو هاکمان هم مونږ وهي. که مونږ په ځمکه کې غنم وشیندو اوبه ورکړو ډېر غنم راکوي، او زمونږ آب ودانه ځمکه هم بې عوضه نه پرېږدي. که دپوه نیا لکي پالنه او روزنه وکړو خوره مېوه او یخ سیوری را کوي. که سوداگرو ته پیسې ورکړو هر څه چې وغواړو راوړي بې. که له یوه ماشوم سره مینه وکړو له مونږ سره مینه کوي. ستا شان له ټول مخلوق نه ډېر او چت دی. ستا اراده زمونږ د ارادې تابع نده. ستا کره زمونږ د کړونه نه پیدا کېږي. ستا محبت زمونږ دمحبت مولود نه دی. ته خالق بې او مونږ مخلوق.

## ماشومان

مونږ ناست وو، ماشومانو زمونږ له څنگه لوبې کولې. کله به یو له بله ونښتل چينې به جکې شوې ژړا انکولا به وه.

کله به د خدا شور او زوگ دومره اوچت شو چې په عذاب به ئې کړو.  
یوه به چې د بل دلوبو شیان کېدوډ کړه هغه به په قهر شو او کنځلې به ئې کولې، زمونږ پام نه و، یورا پاڅېده د بل مخ ئې شوکارې کړ د هغه په مخ وینې وبهېدې اوله مستی نه جنګ جوړ شو.  
مونږ وبل: خیر دی واړه دي نه پوهېږي.  
زمونږ لویوالی د اتقضا درلوده چې د کوچنیانو طفلانه لوبې هېڅ وکښو او ملامت ئې نه کړو. ماشومان د عمر او وجود په لحاظ په رښتیا له مونږ نه واړه دي مگر دومره واړه نه لکه مونږ چې د خدای په دربار کې واړه یو.  
د ماشومانو پوهه به له مونږ نه لږه وي مگر زمونږ پوهه د خدای په حضور کې هېڅ نه ده یا هېڅ ده.  
هلته مونږ له ماشومانو نه ډېر واړه یو، او زمونږ پوهه ډېره لږه ده. زمونږ لوبې هم دوږو غوندې دی.  
زمونږ خدا اوژرا هماغسې ده.  
ماشومان پوهېږي چې واړه یو، او مونږ نه پوهېږو.  
راشئ! چې په دې خبره ډېر خوشحاله شو او د لوی خدای لویوالی ته په ډېر امیدوگورو.

## شعر او ادب

د انسان په وجود کې دوه شیه ډېر عزیز معلومېږي چې یوه ته زړه او بل ته دماغ وائي. له دماغ نه علم او فلسفه پیداشو، له زړه نه شعر او ادب.  
اروپایان زړه د عواطف او نفسي احوالو ځای ګڼي، مسلمانان دایمان او عقیدې ځای ته زړه وائي.  
صبر، رحم، کرم، شجاعت، سخاوت د زړه کار دی.  
عشق او مینه په زړه کې وي.  
شعر له زړه نه الهام اخلي او له زړه سره کار لري.  
د اروین وائي: «هغه لوی کمال چې د تحول او تکامل په لاره کې یوازې د انسان په برخه رسیدلی او نور ژوي ترې نه محروم دي د انسان قلبی عواطف دی چې په رحم، مروت، کرم، شجاعت نوعه پرستی ترېنه تعبیر کېږي.  
که انسان غواړي چې له حیوانیت نه لرې وي باید دغه عواطف ښه وروزي»  
د عواطفو روزل د شعر کاردی او شعر ته د عواطفو او احساساتو د ظهور او تجلیاتو کوه طور ویلی شو.  
څنګه چې دلیر وړانګې او پلوشې لومړی ځل د لوړو غروپه څوکو پرېوزي او وروستی وداع هم د غروله څوکوسره کوي، دغسې د عواطفو او احساساتو پر تو هم د شاعر په زړه له نورو نه زیات لویږي او ځینې زړونه لکه د غرونو څمڅې او غارونه دغه رڼا یا بیخي نه ویني یا بې ډېره لږه ویني، همدغه عواطف او احساسات چې د شاعر له زړه نه الفاظو ته را نقل شي شعر ترې جوړشي او په زړونو اثر کوي.  
هو! د شعر موضوع ښکلی خیالات، عالی احساسات، د زړه تاثرات، دغم او خوشحالی خوبونه، د روحي او جسمي ښکلا اغیزې او عشق او محبت دی.  
که دغه شیان په بوه ښکلي تعبیر او ښو الفاظو کې بیان شي چې د فصاحت او بلاغت مراعات پکې په ښه شان شوی وي، شعر ترینه جوړشي او ډېر ښه شعر هماغه دی چې په دغه معیار برابر وي.  
څومره چې د یوه شاعر فکر او خیال ازادوي او د محدودیت له قیوداتو راوتلی وي هغومره یې شعر لوړ او عالی وي.  
که یو شاعر دنورو په شان هرچاته او هرشي ته سر تیتوي او په فکر کې بې دغاوت جذبه نه وي موجوده له هغه نه دښه شعر هیله نه شي کېدای.



شاعر باید د فكري انقلاب علمبردار او بت شکن وي.

شاعر ته نه بنایي چې د زاړه منطق درس د عقل له زاړه بوډا نه واخلي او په زړه لاره په زاړه فکر پسې لاړشي.

د شاعر خیال باید ډېر لوړ پرواز وکړي اوله ډېر هسک حایه دغه جهان ته وگوري.

د شاعر نظر باید دنورو غونډې نه وي او هرڅه په بل شان وویني د شعر او ادب ژوند د فکر په ابتکار کې دی او تقلید یا ابتدا ل د شاعر مرگ دی.

د شعر او ادب دنیا په دلدارۍ او دلبری ولاړه ده شاعر باید په هرڅه او هروخت کې زړه ته رجوع وکړي او ډېر حساس زړه ولري.

هغه چې په زړونو کې هېجان، تاثر او حساسیت نه شي پیدا کولی او زړونه نه خوځوي شاعر ورته نه شو ویلی.

که دا خبره رښتیا وي چې انسان په هروخت او په هر حال کې د زړه په خوښۍ پسې روان دی او زړه په دماغ باندې حکومت لري یعنې د عقل ادارک د قلبی تما یلاتوله تاثیر لاندې وي نو ویلی شو چې دیوه ملت عقلي او ذهني سیر او حرکت هم د شعر او ادب تابع وي او شاعران په نفسیاتو او روحیاتو کې تغیر او تحول راوستلی شي.

همدغه شعر دی چې په زړو کې زلزلې او طوفانونه پیدا کوي او کله پکې داسې صبر او سکون ږدي چې غرونه یې ثبات او استقامت ته حیران وي.

که دارښتیا وي چې د چرگانو په نارو بیده خلک له خوبه پاڅېږي، نو دا باید ومنو چې د شاعرانو په نغمو دیوه ملت احساسات او جذبات راوښیږي او په دې اسرافيلي شپېلۍ کې بل راز تاثیرات موجود دي.

کوم فیلسوف چې هر څه بدېني او زندگۍ توره په نظر ورغلي ده، هغه هم شعر ته ښه گوري او شعر دانسان د پاره یوه ښه پناگاه بولي.

شوپنهاور وائي ټولې بدبختۍ دانسان له نفس څخه نشته کوي او له ژوند سره ډېر مصیبتونه او غمونه ملگري دي که څوک یوه داسې چاره لټوي چې له بد بختیو نه لږ غونډې په امن کې شي باید په صنعت او هنر کې مستغرق شي او دښکلا په مظاهرو کې ځان ورک کړي.

په دغه حال کې سړی په ظاهره له خلکوسره وي مگر په معنی کې یوازی وي او دنیا ورته لکه یو سراب معلومېږي چې د ده لمنه نه شي لمدولی.

په همدغسې بیخودۍ کې انسان د دنیا له شراو شوره اسوده کېږي او د بې نیازی مقام ته نږدې کېږي چې غیر له حقایقو بل شي ته متوجه نه وي دغه صنعت او هنر چې د شوپنهاور په نظر کې دښکلا مظهر دی او دی ورته ښه پناگاه وایي شعر دی. که چیرې په دغه غم لړلی جهان کې د سعادت او نېکیختۍ پلوشو کله کوم کور رڼا کړی وي هغه به د شعر کور (بیت) وي.

د شاعر خیالي دنیا تر ډېره حده له غمونو او مصیبتونو نه پټه ده او هلته داسې بې درد سره بیخودۍ شته چې له سړي نه هرڅه هېروي. تاسې شعر او ادب ته په عادي او معمولي نظرمه گورئ د شعر تومنه او قدسیت په نظر کې ونیسئ، هغه څه چې په زړونو کې پیدا کېږي او په زړونو اثر کوي هغه عادي او معمولي څیز نه وي. دادغم او خوشحالی ترانه د انسان په ژوندانه کې ډېره زیاته اغېزه لري او انسان تر ښه هېڅکله نه شي بې نیازه کېدی.

دیوه ملت ژبه، کلتور، اخلاق، په شعر او ادب ساتل کېږي دیوه ولس د ذوق او شعور، د فکر او خیال، د احساساتو او عواطفو هنداره شعر او ادب دی. هرڅومره چې دیوه ملت شعر او ادب عالي وي هغومره بې اخلاق، نظر او روحیات لوړوي او له لوړو ملکاتو او انساني فضایلو سره بې ارتباط او تعلق زیات وي. شعر او ادب د بشر علایق له دین او مذهب سره ټینګوي او په هوښیاری کې بڼا یې او همدردی پیدا کوي.



کله چې زرونه کلکېږي يا تورېږي نو شعر پکې رقت او صفائي پيدا کولى شي. هغه څه چې انسان د ماديت له غلامۍ او بت پرستۍ نه ساتي شعر دى. عارفانه ذوق، انساني عاطفه، حکيمانه شعور د شعر په نغمو وده کوي او د حسن و نظر علايق هم دغه شى ساتي.

کوم ملت چې شاعر نه لري زړه نه لري، سترگې نه لري، عواطف نه لري او د ذوق و تمنا له خونده محروم دى. شاعران د اکولى شي چې دانسان فرعونى غرور په تواضع بدل کړي او د دوهۍ ملنگ ته د شاهجهان خوى او مړې سترگې ورکړي. غم او سرور د شاعر هديه ده چې له زرونو څخه يې اخلي او زرونو ته يې ورکوي نو کوم قدر او قيمت چې دانسان په بدن کې زړه لري په يوه جامعه کې ئې شعر او شاعر لري.

## د ادب راز

چا چې د شعر او شاعر په باب ډېر فکر کړى دى او دواړه يې ډېرښه پېژندلى دى هغه وائې ډېر ښه شاعر هماغه دى چې ډېر خود پرست وي او يې له ځانه په بل هېڅ شي کې فکر نه کوي.

دغه راز شاعر خپل ځان په خپل شعر کې ښى او مونږ گمان کوو چې زموږ تصوير يې ايستلى دى. شاعر ځکه په مونږ گران دى چې زموږ د زړه خبرې کوي او زموږ خاطرات رايايد وي. شعر د زړه غږ دى او د زړه غږ د منطق له غږ نه ډېر قوي دى.

شاعر پوهېږي چې عقل او منطق، دليل او برهان په مونږ باندې حاکم نه دى بلکې غرابز او احساسات زموږ رهبري کوي د همدې لامله هغه له احساس او غريزې سره خپل تعلقات ټينک ساتي او له زړه سره کار لري. هغه څوک چې زرونو ته ښه ښه پيغامونه راوړي او زرونه خوشحالي شاعر دى، هغه پيغام چې د معشوقې له خوا عاشق ته راځي شعر دى.

شاعر له مونږ سره د عشق او مينې په کار کې کومک کوي او له دېنه شه کومک بل نه شته. شاعر پوهېږي چې له ناامېدۍ نه څنگه لذت اخيستل کېږي او غم څنگه خوروالى پيدا کوي. شاعران لکه ماشومان ډېرښه ښه خوبونه ويني او په همدغو خوبونو د زرونو تسلي کوي. که دغه خواره رؤيا او ښکلې تخيلات نه وي د ژوندانه تحمل ډېر گران دى. څه شى چې مونږ ته ژوند خور او ښه ښکاره کوي دهغه شى تصور دى چې په ژوند کې بېخي نشته. تاسې له شعر او شاعر نه علمي حقايق مه غواړئ د شعر هدف حقيقت نه دى جمال او ښکلا او لکه علم په ټينگ اساس نه دى ولاړ.

د علم په دنيا کې په يو څه پوهېدل خوندي لري او په شعر او ادب کې ايهام او ابهام مزه دار وي. دلته سراو راز، پرده او حجاب کمال دى. هلته تشریح، تفصيل، تحليل او تجربې ته ضرورت دى. هغه جذبه چې دانسان په روح ډېر اثر لري د سر جذبه ده. هېڅ ښکليتوب يې پردې او بې حجاب نه دى.

هر څه چې مونږ خوښو و اړو مرو يې په مخ باندې د سر پرده پرته ده. انسان له هغو اشعارو سره شديد علاقه لري چې ځينې برخې يې ابهام لري او مختلف تعبيرونه پکې کېدلى شي. په شعر کې يوازې د غريزې رهبري کافي ده.

شاعر باید دخیل فن په قوانینو کې ډېر تاو راتاو نه شي چې لطف او زیبا ئي یا خپل معصومیت له لاسه ورنه کړي. دلور او عالی شعر د پېژندلو معیار بل شی نه دی له ژوند سره ارتباط دی، هرڅومره چې یو ادبي اثر له ژوندانه سره ښه ارتباط ولري هماغو مړه ورسره علاقمندی زیاته وي. په شعر او ادب کې ساده انشا له نورو سبکونو نه زیات پایښت لري، مگر ساده انشا دانه ده چې بېخي بې پیرایې وي او مختلف اجزا او عناصر پکې نه وي. هغه انشا چې مختلف اجزا او عناصر پکې داسې وېلې شوی او ګډشوی وي چې تشخیص او تجزیه یې نشي کیدی ساده انشا ورته ویلی شو. ځنګه چې دلمر رڼا ظاهراً سپینه او یو رنگ معلومېږي مگر په حقیقت کې له اوو رنگونو څخه جوړه ده، ساده انشا هم له دغسې ترکیبه پیدا کېږي.

غرض دا چه په شعر او وینا کې سادګي ښه ده او سادګي له ښه امتزاج، او عالی نظم او د اجزا له ښه تناسب څخه پیدا کېږي.

هغه انشا چې ډېرې قلقلې پکې وي او ډېر جلیل لري یعنې لکه رعداو برق داسې وي د لیکونکي عجز او تصنع ښی. دغه راز هنر ښودنه له واعظانو سره ښايي، په شعر او ادب کې سادګي لوی صفت دی نه کاکه توب او طمطراق. شعر له علم او فلسفې نه دین او مذهب ته ډېر نژدې دی او الهامي څیز دی، په شعر کې عواطف او خدائی فکرونه ډېره اغېزه لري.

په شعر او ادب کې یوازې بشر ولتوی اوبس. اناتول فرانس چې په ادب کې ډېر ژور فکر لري شعر او شاعر، ادب او ادیب ته په دغه نظرګوري او دغسې بې معرفي کوي.

## نوی کال

مونږ حسابی خلک یواو له ځان سره یوحساب لرو. زمونږ په حساب زور کال ختم شو او دنوي کال په سر باندې موقدم کېښود. مونږ پوهیږو چې زمونږ حساب نورو غونډې نه دی. دهغوئ نوی کال دشلم قرن شپږینځوسم کال دی او مونږ دخوار لسم قرن پنځه دېرشم کال ته نوی وایو. په رښتیا چې مونږ په خپل حساب ډېر ښه پوهېدلي یواو پوهیږو چې په کوم زمانه کې ژوند کوو او څومره بېرته پاتي یو. مونږ هم د زمانې په ګرندی ګاډۍ کې سپاره یو او چېرته ځو. دا ګاډۍ لکه دوزیرانو موټر کال په کال نوی کېږي مگر په زړو او خرابو لارو روان یو، ځکه ګرندی نه شو تللی. مونږ په کال، کاله او کالو کې ژوند کوو او ډېر خوشحالیږو چې له زاړه کوره نوی کاله ته او له زاړه کال نه نوی کال ته لاړشو. هو! مونږ نوی کال ته خوشحالیږو او هرکله غواړو چې نوی لوبښی پیدا کړو او په نوې پیاله خوله کېږدو که څه هم دزړې زمانې د قرمز او جانان لوبښی ددې وخت له لوبښونه ډېر ښه دی.



زمان او مکان هم دوه ظرفه ( لوبښی ) دی چه زمونږ ژوندورپورې تړلی دی او په دواړو کې مونو یتوب خوښ دی ، مگر د مکان په ساحه کې زور اونوی ښه پېژنو او پوهیږو چې دغه ښار نوی او هغه زور دی ، دا ودانۍ زره او دابله نوې ده ، خو دزمانې په زړښت او ځوانۍ کې لکه چې تېرولی غوندې یو .  
 دزمانې ظرف چې هرڅومره زړې زموږ په حساب هماغومره نوی کېږي .  
 مونږ د زمانې اغازته نږدې وختونه زره زمانه بولو او دزمانې وروستېو پېړیو ته نوی عصر او نوی زمانه وایو .  
 نوی کال هم په همدغه حساب بنادی .  
 د اټیکالو بوډا خپل وروستی کال نوی گڼي او دخپل ماشوم توب زمانه ورته زره معلومیږي ، هرکال چې نوی کېږي له ځان سره څه نوي شیان راوړي ځکه بې نوی گڼو .  
 له نوي کال سره نوي خیالونه ، نوي فکرونه او نوي کارونه ملگري وي .  
 که نوی کال خپل ټول کالی نوی نه کړی یوخه خو نوی کوي او ځینې زړې جامې له ځانه لرې غورځوي .  
 مونږ هیله لروچې نوی کال په ډېرو نوو جاموکې ووېشو او ډېر نوي شیان ورسره وي .  
 مونږ له نوی کال نه په رښتیا نوی څه غواړو او په دې پوهیږو چې زوربوډا په نوې جامه کې هم زور دی اونوی ځلمی په زرو جاموکې زور نه دی .  
 که نوی کال زروښکارانو ته نوې مرغۍ راوړی نوی کار ورته نه شو ویلی ، دنوی کال دلومړی ورځې مېله هم څه نویتوب نه لري ځکه چې زمونږ په هېواد کې دهر نوی کال شروع په مېلو او ساعت تیريو کېږي او قلبه کشی یعنی د کار اغاز رسماً یوه نمایشي لوبه وي .  
 مونږ باید په دې پوه شو چې نوی کال له مونږ نه څه غواړي او په خپله څه کوي ؟  
 نوی کال سم د لاسه دورځو په اورډولو او دښو په لندولو پیل کوي .  
 یعنی دخوبونو وخت کموي او دبیدارۍ وخت دکار او فعالیت د پاره زباتوي .  
 دتیارې او تورتم عمر لندوي او درنا عمر اوردوي .  
 که مونږ د نوی کال په رمز او اشاره پوه شو د پسرلي برېښنا گانې همدغه مطلب ته اشاره کوي چې دنوی ژوند اساس په برق او برېښنا اینسودل شوی دی او هغه زمان تېره شوه چې د حیات او به په تورتم کې وې او ژوند په تیاروکې و .  
 دنوی کال له شروع کېدوسره سم په هوا کې اعتدال پیدا کېږي او دژمی سوروالی ورکېږي .  
 دنوی کال لومړی درس همدغه دی او ساړه زرونه بې نه دی خوښ .  
 راشی ! چې دزمانې په تقاضا ځان پوه کړو او پیروي بې وکړو .

## زما د لاس نیا لگیه!

زه نه یم خبر چې ته چېرته وې او له کوم ځایه راغلې .  
 دومره پوهیږم چې له نورو گڼو نیالکیوسره په یوه تنگ ځای کې ولاړوې ، هلته ستا د لوئېدو او غټېدو لپاره زمینه مساعده نه وه ځکه ستا تعلق له هغه ځایه قطع شو او دلته راغلې .  
 زه ستا په راتلو ډېر خوشحاله یم او تاته په خپل انگرې ځای درکوم .  
 زه غواړم چې ستا تعلق او ارتباط له دغه کاله سره ښه ټینک شي ستانېلې او رېښې هرې خواته وغځېږي ، ستا ځانگې او ښا خونه په دغه هوا او فضا کې ډېره وده وکړي او له تانه غټه ونه جوړه شي ، زه به ستا دترقی او لوېدو لپاره زیار کارم



ته دلته زما له اولادونوسره په دغه کاله کې اوسپړه ! دا حای په تا باندې نه تنکېري دا ستا کور دی ته ددغه کاله له ماشومانو نه یوماشوم بې.

زه هیله لرم چې ستا له سیوري لاندې ډېر خلک کښېني.

ستا شکوفه او خوره میوه هر څوک وويني، ستا له څانگو او بناخونونه دمرغانو خورې نغمې واورم.

زما نیالکيه! که زه تاشين او سمسور ووبنم څومره به ښه وي.

ستابايسته شکوفه، ستا سیوری او ستا مېوه به زما لپاره ډېر لوی نعمت وي، که دغسې ښه اثر او دغه شان نېک عمل له مانه یادگار پاته شي دابه زما نیکبختي وي.

زه دغه د گلابو بوټی اودغه دعکاسی نبالکی هم ستا له څنکه ږدم او تاته دا نسیم چې زما زیار یوازې دمېوي لپاره نه دی زه ستا له شکوفې اوشنو پانو سره هم ډېره مینه لرم.

که له ماسره گېډه شته اوبې خوراکه ژوندنه شم کولی له ماسره سترگې هم شته او په مخ باندې پوزه هم لرم.

څومره به ښه وي چې سبائې ستا له څانگو دمرغیو خواړه اوازونه واورم او په خورو نغمو را وینس شم.

زما نیا لکيه! ته په دغه هوا کې وده کوي باید خپله خوشبوئي هوا ته وسپارې او دهوا مرغان له تانه استفاده وکړي.

هغه ورمه چې ستا کاله ته راځي باید له ځان سره یوڅه یوسي.

دشاتو مچي باید ستا له کوره بینوا لارې نه شي.

کشکې زما دوستان اوملگري ستاله سیوري لاندې خوشحاله کښېني او دلته دخوشحالی خدا واورم.

یوه خوله خدا او یوه شېبه خوشحالی په دې ارزي چې زه څوکاله ستا خدمت وکړم او له لرې ځایه اوبه درته راوړم.

## د فکر پالونکی

پیر او فقیر نه بې چې خلکو ته دعا وکړې او د هر چا لپاره دتسلی زیارت شي.

فیلسوف او عالم نه بې چې خلک درنه علم او پوهه یوسي.

طیب نه بې چې د رنځورانو علاج وکړي.

پيسې نه لرې چې حاتم طایي شي او وري ماړه کړي.

قاضي یا حاکم نه بې چې عدالت وچلوې او د حق ملگری شي.

دغه راز افتخارات ستا په برخه یوهم ونه رسېده.

ته یوشاعر او لیکونکی بې، مگر له تانه ښه شاعران اونه لیکوالان ډېر پیدا کړي سره له دې زه تاته په ډیر قدر گورم او تا ته په ډېر لوی حق قایل یم.

دلته د فکر او قلم خاوندان ډېر دي، مگر د فکر او قلم دازادی علمبرداران ډېر لږ دي ځکه ستا مقام له نورو نه هسک گنمه.

که څوک تاته د فکر خاوندونه وائي زه ورسره کار نه لرم مگر که د فکر خاوند تا خپل حقدارونه کښي زه به ورته بې انصافه ووايم.

هغه څوک چې په وطن کې هېڅ نه لري او دوطن دازادی دپاره سر ورکوي په وطن باندې حق لري.

همدغه وجه ده چې د فکر پالونکی مقام له فکر لرونکی څخه ډېر اوچت دی او زه هم دواړو ته په یوه نظر نه گورم.

## د ژوند نغمه

ټول غلي دي. هېڅوک څه نه وائي. دژوندانه نغمه غلي ده. په دغسې چوپه چوپتيا کې ذوقونه مري، فکرونه محوه کېږي نشاط او خوښی لکه وحشی مرغله انسانانو نه تېسي. زه غواړم د دغه سکوت طلسم مات کړم او خپله سرينده وغروم. داسرینده ما د عشق له هېواده او د بلبلو له کوره راوړیده. زما د سريندې آواز ډېر خور دی. راشی! کښینی زما نغمې واورئ، زه نه غواړم چې ارزوگانې مې او زرونه ساړه وي. زه دا احساساتو او جذباتو دوښمنولو دپاره راغلی يم. دغه ده ما خپله سرينده را واخيستله او خپلې نغمې شروع کوم. اه- داڅه وشوه؟ له دې سريندې نه خو هېڅ اواز نه پورته کېږي. سرينده خونه ده ماته تارونه يې هم په ځای دي داوې نه غږېږي؟ ولي يې سره ده؟ له دې نه لويه ضايعه بله نشته. پوه شوم او ويوهېدم داسرینده د بلبلو له کوره ده او بې دگلونو له خوا بل چېرته نه غږېږي. داسرینده له عشق سره ارتباط لري او تارونه يې په هماغه مقام پورې تړلي دي. زه بايد گلزار ته ننووزم او دگلونو په حرم کې دخپلې سريندې اواز واورم. زه بايد دنگس سترگې، دغوټۍ خدا، د چندرولښتې، دسنبلوپرشانه زلفې وگورم اود حسن په گلزار کې خپله سرينده وغروم. بې له دې نه دا خاموشي نه ورکېږي او خوشحالی نه پيدا کېږي. دا توري وربځې بايد دلر او سپورمۍ له مخې لرې شي. د بلبلو پنجرې او قفسونه بايد مات شي. دباغ تړلی ور بايد بېرته شي چې خوشحالی راشی او ذوق و شعور سترگې وغوروي. دژوند نغمه دغه تقاضا لري او بې له دې نه په ژوندانه کې نشاط او سرور نه پيدا کېږي.

## نوی فکر

هر چېرته لارم، هر چاته ورغلم ښکته پورته ډېر وگرزېدم. ښارونه مې ولټول په هېڅ ځای کې يې له هېچا سره پټه نه وه. هغه څه چې زه غواړم دلته نه پيدا کېږي. چا چې غټه څوکۍ غوښتله پيدا يې کړه، څوک چې په نوي موټر پسې گرځېده هغه دی پکې ناست دی، هغه چې په پيسو پسې لا لهانده و بانکونه يې ډک کړه. يوازې زه خپلې ارزو ته ونه رسېدم، په رښتيا چې زه په ډېر نادر او ناياب خيز پسې گرځم او زما حرص له ټولونه زيات دی. هو! زه نوی فکر، نوی خیال او نوی جهان غواړم.

دلته نوې راډيوگانې ، نوي فلمونه ، نوي ساعتونه ، نوي فيشنونه پيدا کيږي مگر نوې فکر او مضمون نشي پيدا کېدی.

دلته شاعرانو ډېرې سندرې وويلې ، خو نوې فکر پکې نه و.

پسرلی بيا هماغه گلونه راوړل چې مونږ څو ځله ليدلي اوبوی کړ دی ، مونږ په قرنو قرنو د گل اوبلبل زور مضمون اړوو را اړوو مگر نوې څه نشو پيدا کولی.

مونږ نوي مضمونونه په زرو موضوعگانو کې لټوو او د زړې بوډۍ په سرنوې درۍ ږدو.

دلته ميندې نوي اولادونه راوړي مگر دماغونه نوي فکرونه نه شي راوړي.

دلته ښځې له کورونو نه وتلي شي ، خونوی مضمون له دماغونو څخه نه راوړي. دلته دا عادت دی چې پېغله دپلار په کاله کې زړېږي او بيا ودېږي. دلته اوس هم د زرو فکرونو کاله ته رباران ځي او راځي ، اوله نوونه زړې خبرې ښي څرځېږي.

دلته د بوډۍ په ټال کې زړې ارزوگانې زانکي او زاړه سرو دونه غږېږي.

دلته به خيرات خواره مليونران شي ، بيسواده به رئيسان شي.

ښځې به په ميړونو زور وړي شي ، ملايان به د رندانو په مجلس کې گډون وکړي مگر نوې فکر او نوې مضمون به پيدا نشي.

زمونږ کوچنيان چې پيداشي نوسپين ږيږي وي او په ډېره زړه زانگو کې ځملي زمونږ لږو ډېره زړه ده او زړه دائي زمونږ دما شومانو تربيت کوي ، زمونږ ځوانان که ږيږي ونه خړې نوسپين ږيږي ورته ويلي شو.

مونږ نوې خولۍ په سر کړي مگر نوي فکرونه مورد کړ. نوي ښارونه موجود کړه ، مگر زاړه بوډاگان پکې ناست دي زړې قصې کوي.

مونږ د زرو بوډاگانو په محفل کې زور راگ څر وو او له سپين ږيرونه د ځوانانو اتڼ غواړو.

دا آرزو بېهوده ده زه بايد په نوي فکر پسې بل چپرت له لار شم.

داشي له زرو شاجانيانوسره نه شته.

که د اتباکالو بوډا نوې واده وکړي هم زور دی. که زور سپرې نوې پوستين واغوندي بيا هم زور دی. که له زاړه ښاره نوې ښارته راشي هم زور والی ورسره دی.

هوا! کور بې نوې دی مگر فکر بې زور دی ، په دغسې نوي کور کې نوې فکر او نوې مضمون نه پيدا کيږي.



## زور فکر

سترگې ئې مه خلاصوئ! کوم بڼکلی مخ به وويني ليونی به شي.  
میخانه به وگوري مست به شي، حان به وويني خو دبین به شي.  
دبل عیب به وويني بدبین به شي.  
پرپردي چي سترگې بي پتي وي او خه نه ويني.  
کونښن وکړئ! چي په بنو او بدو پوه شي او خه زده کړي.  
که دی دسواد او علم خاوند شوکه دی په سمه لاره روان شو.  
که ده د بنو او بدو تمیز وکړ بیا به بي سترگې پرانيزو.  
دسترگو پردې به بي غوڅې کړو دسترگو غړولو اجازه به ورکړو.  
پخواله وخته دده سترگې مه خلاصوئ.  
دی باید هرڅه په پتو سترگو قبول کړي او سپین سترگی نشي.  
دی باید هرڅه دزره په سترگو وويني اودسر سترگې بي ترلی وي.

## نادانی او ناداری

په کورکې ئې غله نه وه جامې يې هم زړې او شکېدلې وې.  
پور چا نه ورکاوه مزدوري نه پیدا کېده حیران و چې خه وکړي او ډوډۍ ځانته څنکه پیدا کړي؟  
وروسته له ډېرو اندېښنوله کوره راووت اوشپه ډېره تیاره و.  
پخوا تردې ئې کله غلا نه وه کړې ځکه زره نازره په یوه کاله ننوت او پس له ډېر تردد نه بي غلا ته زره ښه کړ.  
په دغه شپه دده بخت بيدارو، ځکه چې دکاله خاوند ویده و.  
ده په بیره بیره یو څه مال راټول کړ او په وېره وېره بي کور ته راوړ.  
وايي چې دغله په غره کې ځای نه شته نو په کاله کې به يې څه حال وي.  
له ده سره داسودا ډېره زیاته وه چې که سباته بي خلک کور ولټوي او دغلا مال ترېنه واوړي څوکا له به په جبل کې پروت وي اوله دېنه به هم بد بخته وي.  
ده بله چاره ونه لیده دکوتې په یوه کنج کې بي دځمکې په کینلو شروع وکړه چې دغلا مال خوندي کړي، مگر یو ساعت وروسته له خاورو لاندې یوداسې گنج رانېکاره شو چې دسرو اوسپینو زورور دولت پکې پروت و.  
کله چې دا پته خزانه رانېکاره شوه غل وپوهېده چې په ټول کلي کې ده غونډې بل بډای نه و، اوده غونډې د ذلت شپې هم بل چا ندي تېرې کړي.  
هو! ده د خزاني د پاسه په لوړه شپې تېرولې، دده په کاله کې هر څه و مگر دی ناخبره و او خپل شته ورته نه ومعلوم.  
دی نه پوهېده چې زه لوی بډای يم او زما په کور کې هرڅه شته.  
دده ناداري په حقیقت کې ناداني وه نور څه نه و.

د دغسې سړي په حال افسوس په کاردی او که دیوه ملت دغه حال وي له دېنه لویه بد بختي او دافسوس خبره بله نشته.

دناپوهانو فطري اومعنوي استعداد همدغسې له خاورو لاندې پټ پاته کېږي، لکه چې د ناپوهه ولس معدنونه پټ پاته وي او څه کار ترې نه اخیستل کېږي.

## سیند

دوچو ډاګونو، ددښتو او میړوله څنګه لوي سیند بهېږي، مګر دغې وچې بیدیا ته اوبه نه ورکوي. په دغسې وچکالی کې چې په اوبوباندې سرونه ماتېږي سیند لکه شوم بخیل په شتاب درومي او زمونږ تندې ته نه ګوري. کله چې سیند په چپو راشي کورونه اواباد پټي هم له ځان سره یوسي.

همدغه سیند له مونږ نه هغه خوابل راز روان دی اوله نوروسره بې رویه بل راز ده، هلته دغسې وړانې نه کوي. دومره بخل نه لري. دغه راز بې رحمې پکې نه شته. هلته د سیند په غاړه زرشویان د سیند له شکو نه زر راباسي.

ما هیګیران پکې په خرو اړوکبان نیسي او ښکاریان بې په لوی اوستر ډنډ کې هیلې ولې. هلته له سیند نه ډېرې لوېې ویاېې بیلې شوي دي، ډېر لوی لوی ډاګونه له اوبو لاندې شوه، کلي او ښارونه اباد شوه، شاري ځمکې په ثمر راغلې، دغلو او مېوې پکې څه کمی نه شته. هلته د سیند په مخکې لوی لوی بندونه جوړ شوه. د برېښنا ماشینونه ودرېده، فابریکې او کار خانې په کارو لوېدې خلک اباد اوماړه شو.

داسیند ولې دلته دغسې او هلته هغسې دی.

مونږ ته په قهر دی او په هغوی پېژوینه لري، دلته ډېر تنداو په خیزونو روان دی، هلته غلی او آرام بهېږي.

دلته کور و وور ځي او خپله مجرا بدلوي، هلته په خپله ټاکلی لاره روان دی اوبې لاری نه ځي. په رښتیا چې سیند دلته ډېر وړانې کوي او هلته دیوه نظام او قانون تابع دی چې وړانې ته بې نه پرېږدي.

زمونږ ګناه د سیند په غاړه ده، سیند له مونږ نه ډېر څه وړيدي او ډېرې رانه وژلي دي، دا سیند خوني سیند دی اوله مونږ سره یې زړه دښمني ده، څو ځله بې زمونږ کورونه وړان کړي او اباد پټي بې رانه په وارو وارو وری دی.

زمونږ ټوله ګناه د سیند په غاړه ده، سیند زورور دی او په مونږ باندې هروخت ظلم او تېری کوي.

آه- مونږ څومره ناپوه یو، چې دغه راز فکر کوو او په خپله ګناه نه پوهېږو، مونږ خپله ګناه د سیند په غاړه اچوو، د سیند په غاړه خو مونږ پراته یو په رښتیا چې دا زمونږ ګناه ده د سیند نه ده.

سیند له چاسره دښمني نه لري، سیند هر تېری ته اوبه ورکوي او دهر چا خیرنې جامې پاکوي، سیند پوخ کار غواړي او پاخه بندونه ورته په کار دي.

که زمونږ کار پوخ وای او زمونږ بندونه پاخه وای زمونږ ویاېې نه وچېدې او زمونږ پټي اوبو نه وړل.

مونږ د سیند په بندو بست پوه نه شو او له سیندنه موکار وانخیست.

داسیند د ژوند او حیات سیند دی. په ده کې د وړانې او ودانې دواړه قوتونه موجود دی.

سیند، دهر چا ظرف او استعداد ته ګوري هغومره اوبه ورکوي.

دمنګی خاوند او د منګوتې خاوند ته سیند برابره برخه نه ورکوي او نه ورو لښتیوته د لویو ویاو په اندازه څه ورکولی شي.

سیند دهر چا کار ته ګوري او هغسې ورسره کوي یعنې خام بندونه وړانوي او پاخه بند ته ځان تسلیموي.



هغه څوک چې د ژوندانه سیند په خپل سر پرېږدي او یوه معینه مجرا ورته نه شي ټاکلی له ژوندانه استفاده نه شي کولی.

## عقیده

په سترگو بې څه نه لیدل مگر دخدای کتاب بې ترڅنګه و او مسجد ته راغی. ده هغه آسمانی کتاب په تاخچه کېښود او په لمانځه ودرېده. کله چې له عبادت نه فارغ شو او له مسجد نه روانېده هغه کتاب پاته شو او یوبل کتاب لاس ته ورغی. دی وروند و، کتاب بې نه لیده او په کتاب نه پوهېده، مگر ډېر ټینګ بې په غیر کې نیولی و. ده ته دا نه وه معلومه چې په کتاب کې څه دي او دچا کتاب دی؟ له ده سره ټینګه عقیده وه مگر پوهه اوبینا ئې ورسره نه وه. ده دخدای لپاره دغه کتاب ښکلا وه او لکه تعویذ له ځان سره بې ګرزاهه.

## عمل

هغه خپله امسا ټکوله او بازار ته راغی. په سترگو بې څه نه لیدل. مګر په نامه بې هرڅه پېژندل له ده نه خپلو ماشومانو وڅکې غوښتې وې. دی په همدغه شی پسې راغلی و. د دنیا بازار ته ډېر رانده راځي او څه اخلي، دکانداران دهنوی په سترگو کې خاورې اچوي او رډي مالونه ورکوي. ده ته هم دکاندار له خاورنه ډکې وڅکې ورکړې چې هرڅه ورسره کېدو. دی روان شو او په لاره کې بې حولی له لاسه خوشې شوه. ده د ځمکې په مخ لاس وګرځاوه او هرڅه بې راتول کړه. دی نه پوهېده چې خپل کاله ته څه وړي؟ او دده وڅکې څنګه دي؟ ده غوندې ډېر رانده دلته راځي او هغه څه وړي چې دورلونه دي. هو! ډرندو عمل همدغسې دی، مګر، وروند نو له ډېنه زیات څه کولی شي؟ وروند که په سمه لاره لاړ نشي باید معذور بې وګڼو.

## عبادت او دعا

د رحمت بارانونه ونه وربدل چېنې وچې شوې په کارېزونو کې دمرغی منبوکه نه لمدیده. دونو پانې په پسرلی کې زېږې وې، په سمسورو باغونو خزان ولګېده، په خلکو دولرې هېبت راغی. ټول دعادت او دعا لپاره بیدیا ته ووتل، پاک خدای ته بې زاری کولې مونځونه بې کول، درودونه بې ویل، دعا ګانې بې کولې د باران تړي و، زورور بارانونه بې غوښتل. دغسې دا خلاص عبادت، دغه راز د سوز دعا ګانې کله دوی

نه وې کړې په دغه وخت کې د دوی تعلق له خدای سره ډېر زیات و. دوی باور درلود چې روزي له خدای سره ده، ډوډۍ له اسمانه راځي او ځمکه دخدای دستر خان دی.

هرچاله خپلو بدو عملونو توبې ایستلې، دهریوه له سترگو اوبسکې بهېدې، مگر داسمان له سترگو یوه اوبسکه هم توبه نه شوه.

دباران په انتظار کې ورځ بېگانه شوه، ماښام هرڅوک خپلو کورونو ته لاړل، دقبلي له خوا توره وربخ راښکاره شوه چې ډېره زیاته تیاره ورسره وه، خلکو ویل دحیات اوبه په تورتم کې دی. زموږ دعا قبوله شوه اوس به داسې زورور باران وورېږي چې غرونه رغونه به په اوبو ماړه شي او دځمکې تنده به ماته شي. داتیاره ورورو زیاتېده کلي کورونه، غرونه رغونه په دغه تورتم کې ورک شو. له اسمانه ډېر زورور باران راښکته شو چې تالندې، برېښناگانې له هیبته ډک غرونه او زورور سیلابونه ورسره و.

دهوا موجوده په دغه شپه طوفاني معلومه، باران دیوه زور ورآپت هیبت درلود، سېلاب له غره نه ډېرې غټې تیرې رغړولې دهرچا دایقین و چې هر څه به سېلاب یوسي، مالونه، اولادونه ښځې او نرېه ټول تباه شي دمرو پته به نه وي معلومه، کلی کورونه به له خړو لاندې شي او هېڅوک به هېڅ پیدانه کړي.

دغه ډار بیا په کلی د ژړا انکو لا آوازونه اوچت کړه، خلکو بیا پاک خدای ته رجوع وکړ. هماغه اوراد او هماغه دردونه بیا لوستل کېده هرچا به دعا کوله چې باران ودرېږي او د خدای له قهر نه نجات ومومي.



## بې زړه

دا ایمان خای زړه دی او دی بې زړه دی.  
چې وروکی و له شیشکو او پېریانو ډارېده چې لږ غوندې لوی شو دملا صاحب له ډاره په سبق نه پوهېده.  
په کور کې د ادې ډار و او د باندې د دادا.  
اوس چې لوی دی دخان ډار، دملک ډار، دحاکم ډار بې په زړه کې ټینک خای نیولی دی. په لاره کې ورسره دغلو  
وېره ده او په کور کې دغلبمانو له وېرې خوب نه ورځي.  
لویه خدایه! په کوم زړه کې چې دغومره ډېرې وېرې وي ستا وېره ډېر خای نه شي پیدا کولی.  
په دغسې زړه کې ستا خوف ته ډېر لږ خای پیدا کېږي، که ستا ډاراو دظالمانو ډار په بوه زړه کې یوشان موجود وي له  
دېنه لویه ګناه بله نه شته.  
کشکې دوی یوازې له تا وېرې او ستا د دښمنانو ډار بې په زړه کې نه وای. دخلکو ډار ستا وېره په زړونو کې کموي او  
ایمان ته زیان رسوي، ستا ضعیفه بندګان بوازي له تانه نه وېرې له نورو نه هم وېرې دوی اوس د زور ورو په مخ کې  
حق نه شي ویلی اوته دحق طرفدار بې، ته په دروغو خپه کېږي او دوی له ډاره رښتیا نه شي ویلی.  
ستا ظلم نه دی خوښ دوی له وېرې د ظالمانو خدمتونه او صفتونه کوي هغه مسلمان اوس چېرته دی چې یوازې له تا  
وېرې اوس. ستا بنده باید د ډار بنده نه وي او دنمروود له اوره بې سترګه ونه سوزي.

## ملک او ملا

دکلي ملک به چې هرڅه کول څوک بې مخی ته نه شو ورتلی. زور وکه زورور دواړه له ده سره و. هرڅه دده په لاس  
کې اوهرڅوک دده لاس لاندې و. هېچا دخپلې خور او لور واک نه درلوده. دکلي غوري او چرګان هرڅه دده و،  
بنايسته ښځې به ده کره وې، ښکلي هلکان به دده په مخکې ګرځېدل او هرچا به دده خدمت کاوه.  
یوه ورځ په کور او کلي کې دا آواز خپره شوه، چې هغه بې مورې او بې پلارې هلک چې په علم پسې تللی و دعلم او  
کمال خاوند شو هغه اوس له ډېرې پوهې سره بېرته وطن ته راځي، هر چاته سمه لاره ښی هرڅوک په حق پوه کوي  
او هر چاته حق وائي، ځکه چې هغه دحق ملګری دی او له ظلم سره دښمني لري.  
دا آواز په ملک باندې ښه ونه لګېده.  
ملک له دغه هلک نه وډار شو او پرېشانه خوبونه بې ولیدل. ملک پوهېده چې هغه خیرات خور ملا نه دی، دهغه  
سترګې ډېرې مړې دي او په زړه کې بې د زور ورو ډار نشته.  
هغه هېڅکله بې له خدایه بل چاته سر نه ټیټوي له هغه سره دحق جذبه او حقاني قدرت شته او په وینا کې بې بل شان  
تاثیر موجود دی.  
خو ورځې پس ملا له یوې امسا سره راغی، ظلم او ناروا ته بې بد وویل د زور او قوت مخه بې ونيوله خلک بې په خپل  
حق پوه کړه او دمظلومانو ملګری شو.

دده ملگري ورځ په ورځ زياتېدل او په اولس کې پوهه او بيداري پيداشوه، هغه ملک لري شو او په ځای کې بل ودرېده، دغه بل ملک هغسې ملکي نه کوله او ډېر به سم چلېده. چې علم او پوهه پيدا شي ملک سمپري او خلک سم ملک دروي.

د فرعون او موسی قصه، د ملک او ملا افسانه همدغه معنی لري.  
هلکان باید په علم پسې لاړ شي او د علم رڼا له ځانه سره راوړي.

## شاعر

شاعر یوازې پرېږدی ځکه چې دی د جرگو او مرکوسړی نه دی.  
هغه چې له نورو نه ګټه کوي باید نورو ته ورشي.  
دی غواړي چې له ځانه استفاده وکړي، نه له بل چانه.  
هغه وخت چې برخې وېشلې کېدې سازنده ئې د ساز او سرود مجلس ته راوباله او شاعر به له خلکو نه لرې یوازې کېښاوه. شعر اجتماعي شو، مگر د شاعر په برخه تنهایی ورسېده.  
څوک چې په آزادی مین وي هغه هېڅکله ځان نه شي مقید کولی.  
د آزادی معشوقه هغه وخت چاته ځان ښی چې له نورو نه بېل او یوازې وي. شاعر له ځان سره عشق لري او په ځان مین دی.

دی نه غواړي چې په نورو کې ورک شي او نورو غوندې شي.  
دی له خلکو سره همدردی لري مگر له خلکو سره ناسته ولاړه نه شي کولی عاشق دی خو معشوقه نه لري.  
دردلري، مگر دوانه خوري.  
ذلت به نه دی خوښ او عزت ته هم په ښه سترګه نه ګوري.  
دده طبیعت بل شان دی.  
دی تاسې ته لاره ښی مگر په یوه لاره درسره نه شي تللی.

## سبا

هغه ورځ چې تراوسه به نه دلمر وړانګې دغرونو په سرولويدلی دی او نه به د پېښو او واقعاتو مطلع چاته معلومه ده د سبا په نامه یادېږي.

دا ورځ لکه یوه پته معشوقه له هر چانه پته ده او د سحر نسیم به هم له مخه پورنی نه دی لرې کړی.  
دانه ده معلومه چه دغه ورځ به څه له ځان سره راوړي او څه به له ځان سره یوسي.

دچمن په ګلونو به شبنم وروي او که رلی؟

یواشنا به په سرو سترګو له بل نه بېل کړي او که دوه خواږه یاران به غاږه په غاږه کړي.

دا ورځ له دغه مجهولیت او معما توب سره دهرچاپه زړه کې محبوبیت لري او هرڅوک ورته په امید ګوري.  
دهرچا کار او زیار د سبا ورځې دښه والی لپاره دی او دنن ورځې د عمل نتیجه د سبا ورځې په لمن کې لټوي.



هرڅوک هيله لري چې دن ورځې زحمت به د سبا ورځې په راحت بدل شي او سبا به له نن نه ښه وي. په همدغه اسره د ژوندانه مشقت سپکېږي او داميد مزی غځېږي، دن ورځې بندى د سبا ورځې آزادي په خوب کې ويني او همدغه راز خوبونه د غمونو تله سپکوي.

چا چې نن دخوبۍ او خوشحالی ډولۍ کاله ته راورېده هغه يقين لري چې سبا ته به د زوی پلار شي او له دغې خوشحالی نه به بله خوشحالی پيداشي، دا غولوونکی سبا هېڅکله نه سبا کېږي او ترقيامته دوام لري. د ژوندانه ټول خوږوالی په همدغه شي کې پټ دی، که دغسې سبا ته څه اميدو نلرو د ژوندانه تحمل هېڅکله نه شو کولی.

ځمکه او اسمان په همدغې ورځې پسې سرپه څېړۍ سرگردانه څرځي او داتيا کالو بوډاهم له دغې ورځې نه نا اميده نه دی.

که د سبا ورځې مينه زموږ له زرونو نه و اوزي مونږ بيا ژوند نه شو کولی ځکه چې زرونه سپرېږي او ارزوگانې مري. که مونږ له سبا سره خپل تعلقات قطع کړو ډېر تاوان به وکړو او خپل ژوند به فاني وگڼو. زموږ نظر به بيا لرې څار نه کوي او ډېر لنډ به گوري.

په دغسې حال کې مونږ بيا اورده اورده فکرونه نه شو کولی او دمریخ سفر رانه پاته کېږي. د سبا ورځې فکر زموږ په اخلاقي ژوند کې هم ډېره اغېزه لري او دبشر هر راز مادي او معنوي ترقيات ورپورې تړلي دي.

دهقان د همدغې ورځې لپاره کر کوي او باغوان په باغ کې نيالکي ږدي د خرما زری په ځمکه کې کرل او دخرماله ونونه خرما ټولول د هغو کسانو کاردی چې سبا ته اميدونه لري او دن ورځې په تنگه دايره کې ايسارنه دي. څومره چې دانسان ذهن او دماغ ترقي کړيده، په هره اندازه چې انسان لوی شوی او پوه شوی دی هغومره بې له سباسره تعلق زیات شوی دی د سبا ورځې غم خوړل د سبا لپاره فکر کول، د سبا ورځې ضرورت او احتیاج په نظر کې نيول د ډېرو پوهانو او د ډېرو لويانو کاردی. زه لوی او کوچنی په همدې پېژنم چې يو ډېر لرې گوري اوبل ډېرنز دي گوري د يوه سبا هم ډېر لرې اودبل لږ دي.

دمسلمان سبا پس له مرگه هم شته، دده نظر بايد ډېر لرې څارو کړي او ابدي ژوند په نظر کې ونيسي. ابدي ژوند همدغه دی چې سپرۍ له سبانه غافل نه وي او د سبا اندېښنه ورسره وي.

نن او سبا هغه دوه مېلمانه دي چې يوځي او بل راځي. مونږ له يوه سره وداع کوو او دبل په خدمت مشغولېږو. زموږ خدمت بايد د سبا ورځې دپاره وي او خپله آښده په نظر کې ونيسو د عقل او دور اندیشۍ تقاضا همدغه ده.

„بله ډيوه“

## د پسرلي گله!

ستا ښايسته او گلالي څېره په جهان کې څومره قدر لري. آسمان له دومره لويوالي سره هر سحر دشبنم په پاکو اورنو څاڅکو ستاښکلی مخ وينځي او ځمکه دخپل زړه له نمه اوبه درکوي.



دځمکې مخ په تابنايسته دی. هوا ستا په ورمو معطره شوه، دبلبل خوره نغمه ستا د جلوي برکت دی، شاعران ستا په ستاينه په جامعه کې مقبول شو، بسکلو پېغلو تاته په خپل اوربل باندي ځای در کړ، بوراستا په مينه په غزلو کې وستايل شو.

په شعر او ادب کې ستا برخه ډېره زياته ده، دميني او محبت ډېر ښه سوغات ته بي.

مگر ګوره چې پخپل جمال او کمال مغرورنه شي او له باغه ونه وزې.

تا غوندي ډېر ښکلي او ښايسته گلونه دهېواد په غرو رغوکې پيدا شوه چې نه چوليدل او نه چا وستايل.

که ته هم له دغه چمن نه ووتلې او په غرونو کې دې ځای ونيو نه به بلبل پيدا کړې او نه ماليار.

ته دخلکو له نظره مه لرې کېږه او ځانته ما ليار پيدا کړه!

دانسان دا عادت دی چې مطلق ښه نه ستايي او هر ښه څيز ښه نه گڼي، هوا دی هماغه شي ښه بولي چې ده ته نږدې وي او د ده خپل وبلل شي.

دلته هر څوک، خپل، ښاغلی گڼي او هر يو دخپل باغ گلونه ستايي.

ته هېڅکله دخلکو له نظره لرې کېږه!

ستا ښايست دخلکو د توجه او التفات نتېجه ده.

که ته غواړې چې هر څوک دې قدر وکړي او په خپل سر د پاسه ځای در کړې لکه نرگس هر چاته په ښه سترگه ګوره او

لکه د باغ غوتې هر سحر خلکو ته خاڼده!

په دغسې التفات او يوه خوله خندا سړی دخلکو زړونه خپلولی شي.

په يوازې گل توب او ګلا ليتوب هېڅوک قدر او منزلت نه مومي او نه په تش ښايست دلبري او دلر بايي کېږي.

راشه زما د باغچې گل شه چې هر سحر دې په ديدن او به کومه

„بله ډيوه“

## د رمې خاوند

د توري کېږدی او دلوبې رمې خاوند!

په دې سره او ټکنده غرمه کې، په دې وچه بېدیا او سپېره صحر کې چې يخې اوبه، يخ سيوری، توده ډوډی، شوي

اومستې، کوچ او پيروی، کورت او غوري، پوڅی او پنیرونه هرڅه له تاسره دي په خوارانو او بېوزلورحم وکړه!

له لارويونو خپل خورونکی سپی ايسار کړه!

هر څوک چې ستا کېږدی ته په هبله او اسره راځي، هغه له خپلو سپیونو ساته او قدرې کوه!

په دې وچ ډاک کې بل سيوری نه شته يوازې ستا سيوری ته هبله او اسره کېږي.

که ته خپل سپی ونه نيسي له دېنه لويه بې رحمې بله نه شته.

ای دخورو سپیو خاوند!

ستا د سپیو تاوان له تارسېږي او د دوی په ضرر ته نیولی ئې.

سپی اونفس دواړه يو شانته دي.

ته خپل سپی ونيسه! او په مونږ رحم وکړه!

ته پخپلو سپو دا گمان مه كوه چې دوى به هروخت ستا غلیمانو ته وغاږي.  
 دوى ډېر ځله داسمان ستورو او سپورمۍ ته هم غاږي:  
 ستا په ملگرو او دوستانو هم بلوڅي او غوتې وهي.  
 آه- هېڅوك زما نارې نه اوري.  
 دخپلو سپو حملې هم نه ويني.  
 زما غږ تر كېردي نه رسېږي.  
 دوى ولې څه نه اوري؟  
 ولې څه نه ويني؟  
 ولې په چارحم نه كوي؟ پردي خوبه نه وي؟  
 كېردي خو دپښتنو معلومېږي.

„څه ليكل يا ليك پوهه“

## بې گناه بندي \*\*\*

پرېردي! دابې گناه بندي پرېردي!  
 مه وپرېږئ، دده په آزادولو كې هېڅ خوف او خطر نه شته.  
 فساد او شرارت له ده نه نه پيدا كېږي.  
 دده بندي كول لويه گناه ده.  
 دا هغه يوسف دی چې دېې گناهی په سبب زندان كې لوېدلی دی.  
 كه دی له زندانه راووزي ستاسې آينده سنجولی شي او ستاسې د بې ورځې غم خوړلی شي.  
 پرېردي! دابې گناه بندي پرېردي!  
 كه دی خلاص شو ستاسو انتظام به په ډېر ښه شان وكړي.  
 ستاسې وري به ماړه كړي، ستاسې بربنډ به پټ كاندي.  
 تاسې دغه ښكلی موجود په تورو ځاكانو كې مه غورځوئ.  
 په زندانونو كې بې مه اچوئ.  
 په لېوانو او پړانگانو پې مه خوړئ.  
 دی به ستاسې د گډو ډو او پرېشانو خوبونو صحيح تعبیرونه وكړي.  
 ډېرې سختې، مبهمې او مجملې غوتې به پرانېزي.  
 دی دراتلونكي حال پېشېني كولی شي.  
 د طبيعت په رمزونو او اسرارو پوهېږي.  
 د جوي او فلکي اوضاعو اقتضات ورمعلوم دي.  
 پرېردي! دابې گناه بندي پرېردي!  
 دده په آزادي باندې علم او پوهه زياتېږي.  
 وطن رڼا كېږي، رانده بينا كېږي.  
 دی له خپلو جفا كارو وروپوسره هم ښه سلوك كوي.



دی ډېر پېچومي او ارولی شي.  
ډېر کړې لارې سمولې شي، او ډېر مشکلات حل کولې شي.  
ماخوب ليدلی چې دابندي خلاصيري او دسلطنت په کرسۍ کښېني.  
ښه فکر وکړئ!  
دابندی څوک دی؟  
پس له ډېره فکره وایم!  
فکر دی فکر!

«خه ليکل يا ليک پوهه»

## نظر لالا

په يوه ستانه کورنۍ کې يوسپين زيری خدمتکار او سپده چې هرچابه ورته نظر لالا ويل.  
داسې دماشومتوب له وخته دبوډاتوب ترزمانې په دغه کاله کې و اوخپل ژوند يې په همدغه کاله کې خاورې کړ.  
دی ددې کاله نسبي سړی نه و او دخدمتگار په حيث يې کار کاوه، مگر مزدور ورته نه شو ويلی، ځکه چې دمزدور په شان کار يې نه کاوه.  
هېڅوک به خپل ځان دځان لپاره په کار کې دغومره ستړی نکړي لکه چې نظر لالا ددغې کورنۍ په خدمت کې ستړی اوستومانه و.  
کوم کار چې څوک ديوي ټينگې اولورې عقيدې لپاره کوي هېڅ حريص او په ګټه مين سړی يې د پېسو لپاره نه شي کولی.  
ده دغه خدمت دخدای لپاره کاوه او په داسې جذبه يې کاوه چې دلمانځه دفتوېدو هم څه ډېره پروا ورسره نه وه.  
په دغه سړي کې ډېر زيات اخلاص، امين توب او صداقت موجود و چې په دې وخت کې يې مثل او نظير نه شي پيدا کېدی يا ډېر لږ پيدا کېږي.  
داسې يې نامه اوبې نشانه سړی و، جامې به يې تل زړې او خړې وې، مگر دزړه صفا ئې يې دومره زياته وه چې زه ورته حد او اندازه نشم ټاکلی.  
په کوم کلي کې چې نظر لالا اوسيده د جاه او جلال خاوندان او دعلم وفضل صاحبان هم اوسېدل چې ځينو مړېدان هم نيول مگر زه له هغو ټولو نه نظر لالا انتخابوم او له نورو نه په ادب تېرېم.  
زما دا عادت دی چې له مخدوم نه خادم ته په محبت کورم او له پېر نه مې مريد خوښ دی.  
له ماسره اوس دافکر ډېر پوخ شوی دی چې دخير او برکت خاوندان په ساده مسلمانانو کې ډېر موندلی شو او پوهان او هونسياران دبل لپاره له خپلې ګټې نه نشي تېرېدلی.  
څوک چې دخدای لپاره د نورو خدمت کوي او خپل ژوند دنوروله ژونده قربانوي هغه لکه نظر لالا داسې وي چې خپله مادي ګټه هېڅ نه پېژني او په پردی کاله دومره زهېروي چې له هېچا سره به دخپل کاله دغومره غم نه وي.  
داسې په تور او سپين نه پوهېده، الف اوبې يې نه ولوستی، د لفظ او معنی فرق يې نه شوکولی، مگر دنيکی او خير رسولو په لوره مبدائي ټينکه عقیده لرله او داجذبه پکې دعشق حدته رسېدلې وه، نظر لالا دهرچا په نظر کې ډېر سخت اوبخيل سړی معلومېده، هرچا به ويل چې ده غوندې سخت سړی بل نه پيدا کېږي، په رښتيا چې دده پېرزوينه په ځان باندي ډېره لږه وه، مگر بخيل ورته نشم ويلی اوډېر حاتمان زه ورځينې څاروم.

کله به چې دکاله خاوند، نظر لالا له کاله ننګرهار ته استاوه چې څاروي او پسونه بوزي نويو څو ډوډۍ به ېې پخې کړې او ډېرې لږې پيسې به ېې هم ورکړې چې په لاره کې ځان ته کوم وخت څه نکولی واخلي يا چېرته د څاروو لپاره څه واښه پرې رانيسي. داسې به له کاله لغمان ته ولاړ او څاروي به ېې هم ورسول، مګر يوه مياشت يادوه مياشتې پس به چې څوک مېلمانه راغلل او چرګه به په کار شو نظر لالا به هغه پيسې په چرګورو ورکړې چې مېلمانه په ښه شان عذر شي او دکاله دخاوند ښه نوم وساتل شي.

دی هغه راز خدمتګار نه و چې له خپل مخدوم نه څه واخلي او دځان لپاره ېې ذخيړه کړي بلکه ده به هغه ته څه ورکول او خدمت ېې بېخي وړياو.

دده خور او خورۍ ډېر غريبان و، مګر هېڅ بدګمانه سړی هم داګمان نه شو کولی چې دی دې هغوی ته څه ورکړي. که کله به دکاله خاوند دده په خاطر هغوی ته څه ورکړه دی به خپه کېده او ددغه کاله زبان ورته لکه دايمان زبان معلومېده.

دنظر لالا دا عادت و چې چرګ غږ به له خوبه پاڅېده او دسپېدو په رڼاکې به غږه ته روان و، ترڅو به چې لمر څرک واهه ده به له غږه نه دخسوکېدی راوور، چې سبا ناری به ېې وکړ، نو بيا به په نورو کارو پسې روان شو او ټوله ورځ به ېې کار او خدمت کاوه.

ده به پس له ماښامه هم د شپې تر لسو بجو د مېلمنو خدمت کاوه او ډېر ناوخته به ویده کېده.

دده په کار کې درخصتۍ او تعطيل ورځې نه وې او دناروغۍ دپاره ېې هم فرصت نه درلود.

دی د عادت او ډېر کارکولو په وجه له پولادونه هم کلک و.

هغه کېدی چې ده د شپېتو کالو په عمر په شاباندې راوور ددې زمانې ښه ښه ځوانان ېې نه شي وړلي.

ده به هرکله دخمتا پيوندي کالي اغوستل او خوراک ېې هم ډېر خوارو. ترڅو به چې ډېر مجبور نه شونو داختر په ورځ به ېې هم نوي کالي نه اغوستل، په دغه کاله کې به چې هرڅومره ښه څه پاڅه شوه، دده برخه به پکې ډېره خواره وه، ځکه چې ښه ډوډۍ دده له ستونې څخه نه تېرېده او په همدغه وجه به دچرګ ورمېر دده برخه وه، نظر لالا له تودې ډوډۍ سره هم دښمني درلوده اوچې په کور کې به سره پرته وه تودې ته به ېې لاس نه وروور.

په همدغه سبب دی په بخل مشهور و اوهرچابه ورته سخت اوبخيل ويلې.

دا و د خلکو قضاوت چې له حقيقت نه ډېر لږې و اوپه ډېرې ظاهر بينۍ بناو، هغه څوک چې خپل ژوند دبل لپاره وقف کړي او هېڅ دنيايي ګټه پکې له نظر لاندې نه وي هغه ته به څنګه بخيل ووايو.

هو! نظر لالا په ځان باندې بخيل و ځکه چې له ځانه تېرو اوخپل ځان ېې بل ته بخيلی و.

ده ته به که چا دخدای دپاره څه ورکړه هغه ېې دبل دپاره اخيستل اوبل ته ېې ورکول.

داايتار اوفداکاري چې پدې وخت کې لکه د اينځر گل يا دمرغۍ ږۍ ډېر نادر خيز معلومېږي، له انساني غرايزو سره ډېر موافقت نه لري او مثالونه ېې ورک دي.

داراز سړی دخلکو په نظر کې ډېر ساده او ډېر احمق معلومېږي.

په عقل او پوهه داګمان نه شي کېدی چې چاته ددغسې ايتار او فدا کاري اجازه ورکړي.

خپل ځان خوارول اوبل پالل، له ځانه تېرېدل او دبل په ښه ورتلل دعقل او فکر کار ندی د دغسې کارونو د پاره يو لوړ معنوي عشق په کار دی او د نظر لالا ا خلاص غواړي.

ددغه کاله هرڅه دنظر لالا په لاس کې وو او دده په امانت داری هرچا داسې يقين درلود چې هېڅ شک پکې چانه شو کولی.

زه دهغه چاستاينه نه کوم چې نظر لالا ورته ډېر اخلاص او عقيدت درلود.

زما په نظر کې دستاييلو ورنظر لالا دی او دده په ښه سرېتوب ټينګه عقیده لرم.



دی اوس له نظره پناه دی اوزه دده زیارت ته په ډېر اخلاص ورځم. په هغه اډېره کې چې دی ښخ دی نور قبرونه هم ډېر دي او په ځینو باندې لا جنډی هم ولاړې دي، مگر زه نظر لالا ته خاص احترام لرم او دده حسنات راته ډېر درانه معلومېږي.

په رښتیا چې زما خادمان خوښ دي او ښه خلک په خدمتکارانو کې وینم.

## جبر او اختیار \*\*\*

هغه کار چې دانسان په اراده او اختیار نه وي شوی د فخر ورنه دی او د ملامتې. موجب هم نه ګرځي، یعنې که د چا ونه ټیټه وه، ګرم نه دی که چا متوسط قداو قامت درلود ورته نه شو ویلی چې ډېر ښه کار دی کړی او اندازه دې ساتلې ده.

که یوسړی خپل سپین مخ تور کړي ملامت دی، مگر د حبش مخ که هرڅومره تور وي څوک یې نه شي ملامتولی، ځکه چې دده اختیار او اراده پکې دخل نه لري.

که یوسړی خپل غلیم په جنګ کې مړ کړي او خپل شجاعت ښکاره کړي حق لري چې په خپله توره او توریالیتوب فخر وکړي، مگر که مرغی ولي او سړی ولګېده که څه دده ډېر زورور او زورور دښمن وي خپل بریت نه شي تاوولی او توریالی ورته نشو ویلی.

هېڅوک یو ګونګ په حق نه ویلو نه ګرموي ځکه چې هغه مجبور او معذوردی، مگر هغه چې ژبه لري او له ډاره حق نه وایي له ملامتې. نه نه خلاصېږي که څه هم یوڅه مجبوریت دلته هم شته او اختیار نیمګړی دی.

د جبر او اختیار مسله ډېر اړخونه لري او دغه فیصله څه اسانه خبره نه ده.

زه په دی ځای کې دا اراده نه لرم چې له علمي څېړنې نه کار واخلم زما مقصد بل دی اود ملایانو په کار کې کارنه لرم.

زه حتی الامکان له فلسفي بحثونو نه ډډه کوم مگر کله کله مې د موضوع تعلق او ارتباط مجبوروي چې په معقولاتو کې مداخله وکړم. زه نه وایم چې انسان مختار دی ځکه چې مونږ ډېر مجبوریتونه لرو او د جبر مظاهر دلته بېخي ډېر دي.

مونږ مجبور یو چې په وچه مزل وکړو، ځکه چې دلته بحر نشته او زمونږ په هېواد کې بېړۍ نه ګرزي.

همدغه شان مونږ له کابل ښار ته په هوانه شوتلی، ځکه چې هوائی سرویس نه دی جاري، مگر دغه راز مجبوریتونه په ځینو نورو ځایو کې نه شته هلته یوسړی اختیار لري چې په هواځي کې په بحر کې او که په وچه.

اوس پوه شوی! چې جبر او اختیار په هرځای کې یو شانته نه دی او ټول انسانان یو راز مجبور نه دي.

ډېر مجبوریتونه پخوا وو چې اوس نه شته او خپل ځای یې اختیار ته پرې ایښی دی. یو ماشوم چې اول پیداشي هېڅ اختیار ورسره نه وي او د بل په غږ کې ژوند کوي، په خپله نه چیرته تلی شي او نه راتلی شي. ځملول او پاڅول یې

د بل په لاس کې وي او کالي بل څوک وراغوندي، مگر څومره چې لوئېږي او غټېږي هغومره دمورله غېږې لري کپړي او له مجبوریت نه اختیار خواته درومي، کله چې په خپلو پښو روان شي نو بیا خپل مخ په خپله وینځي او پخپله خوښه

له کاله اوزي یا کاله ته راځي.

کله چې ځوان او ځلمی شي، دکاله واک او اختیار هم دده شي او دپلار په جايداد تصرف وکړي.



په هره اندازه چې د ژوندانه درجه اومرتبه لوړېږي مجبوریت کمېږي او اختیار زیاتېږي. یو کانی که څوک هرې خواته غورځوي، او هر راز لوبې پرې کوي کولی یې شي، مگر ونې او بوتې دغسې نه دي، یعنې د نبات مجبوریت له جماد نه لږدی ځکه چې د حیات اثر په ده کې زیات دی.

له ونو او بوټو نه بیا د دڅارویو اختیار ډېر دی او جبر نور هم تخفیف موندلی، انسان چې له حیوان نه پورته مقام لري، اود تکامل په لاره کې وړاندې دی دده اختیار نور هم زیات شوی او له خپلې ارادې نه ډېر کار اخلي.

په انسانانو کې هم دوحشي او مدني انسان، عالم او جاهل انسان، دقوي او ضعیف انسان په اختیار کې ډېر فرق موجود دی مگر بیا هم په هر حال کې یو څه مجبوریتونه شته او په جبر او اختیار کې ډېر فلسفي بحثونه کیدی شي. د دنیا ډېر پوهان پدې عقیده دي چې دانسان ډېر لږ کارونه په ظاهره اراداي او اختیاري معلومېږي، مگر په حقیقت کې د مجبوریت اثر وې او خبره له اختیاره وتلی وي.

دوی وائي هغه سړی چې ډېر په غیظ او غضب کې وي او په همدغه وجه د چا د وژلو اراده وکړي مونږ ورته د اختیار خاوند نه شو ویلی، ځکه چې دی په دغه حال کې دداسې اغیزو اونفسي تاثراتو محکوم دی چې له دغه کاره ځان نه شي ژغورلی او پخپلو احساساتو حاکمیت نه لري که مونږ پوه شو چې دی په دغه وخت کې له یوه لیوني نه څه فرق نه لري او په طبیعي حال کې نه دی، دی به ارومرو مجبوره کېږي او دغه کارته به غیر اختیاري ووايو. همدارنگه هغه څه چې یو عاشق د عشق په جذبې کې د عشق ډپاره کوي له مجبوریت نه نه وي خلاص او اختیاري ورته نه شو ویلی.

ددغو خبرو خلاصه او نتیجه داده چې شدید محبت او شدید بغض دانسان اختیار سلبيوي، او هغه څه ورباندې کوي چې په عادي او طبیعي حال کې یې یو عاقل انسان نه کوي د همدې لامله ډېر خلک په خپلو ځینو کارونو بل وخت پنبېمانه کېږي او پوهېږي چې ښه یې نه دی کړی.

ځینې نور په دې عقیده دي چې انسان د اختیار خاوند دی، که ښه کوي باید ښه ورته ووايو او که بد وکړي باید بد یې وگڼو، دوی وائي که انسان د عشق لپاره کوم کار کوي او که ددښمني لپاره په دواړو حالوکې دغه کار دده گڼل کېږي او په ده پورې تعلق نیسي ځکه چې دغه مختلف احوال چې د زورورې مینې یا د شدید عناد په اثر پیدا کېږي او نفسي یاروحي اغېزې ورته وبل کېږي په خپله له نفس څخه عبارت دی اونفس د همدغو احوالو او کیفیاتو نوم دی هسې نه چې کوم بل شی په نفس اغېزه کوي او اختیار یې سلبيوي.

ارسطو د جبر او اختیار حدود ډېر ښه ټاکلی دی او پدې باب کې یې ډېر ښه فیصله کړېده. دی وائي هغه کار چې یوسړی په خپله اراده نه کوي او دده اختیار پکې هېڅ دخل نه لري ښه او بد یې ده ته نه دی راجع او دده کار ورته نه شو ویلی یعنې که یو زورور باد یوسړی کومې خواته یوسي یابې څوک لاس او پښې وټړي اوله یو ځایه یې بل ځای ته وری نو دلته اختیار سلب دی او په مجبوریت کې هېڅ شک او شبه نه شته مگر که یوسړی دخپل شرافت د ساتلو لپاره کوم کار کوي او خپل عزت او وقار یې یوه کار ته مجبوروي نو دغه راز مجبوریتونه د جبر له قانون لاندې نه راځي.

دی د مثال په ډول وائي: که دیوه سړي مور او پلار یا او لادونه دیوه ظالم اومستبدله تهدید لاندې وي چې دده په تسلیمېدو او اطاعت هغوی له زیان او ضرره محفوظ پاته کېږي او که اطاعت ونکړي هغوی ضایع کېږي نو په دغه صورت کې دا سوال پیدا کېږي چې که دغه سړی د هغه ظالم له خوا په یوه ناوړه کار مامور شي، دی په دغه باب کې مجبور دی او که مختار؟

ارسطو وایي چې دلته جبر او اختیار مخلوط شانته دی مگر د اختیار جنبه غالبه ده ځکه چې ددغه کار په کولو او نه کولو کې د ترجیح او انتخاب مسئله مېنځ ته راځي نوهره خوا چې دی انتخابوي او ترجیح ورکوي هغه دده خوښې او ارادې ته راجع ده او دده کار گڼل کېږي.

دی وایي په دغسې مواردو کې که سړی ناوړه او بدکار وکړي دغه راز مجبوریتونه معقول عذر نه شي کیدای په دغسې مجبوریت باید سړی پښې کېږدي او هغه څه وکړي چې انساني شرافت او وجدان تقاضا لري . شجاعت او شهامت چې یو اخلاقي فضیلت دی په همدغسې مواردو کې ځان نښی او د افتخار حق پیدا کوي . هغه د سر خطر چې په جنگ او جگړه کې یو بې زړه سړی تېښتې ته مجبور وي ، دخلکو په نظر کې څه اعتبار نه لري په همدغه وجه له تورو او ټوپکو نه تښتېدونکی هرچاته سپک ښکاري او هغه چې له مرگه نه وېرېږي او په ایستلو تورو ورځي دخلکو په نظر کې درانه معلومېږي . که په دغسې مجبوریت خلک قائل وای هرڅوک به له جگړې څخه تښتېده او هېچا به هغه ته په سپکه نه کتل . هغه افتخار چې د شجاعت او شهامت خاوندان بې گټې ددغسې مجبوریتونو په نافرمانۍ کې پټ دی لکه چې عار او ذلت ددغه راز مجبوریت اطاعت او انقیاد ته ویل کېږي .



## دخان واده\*\*\*

له خوبه راپاڅېدم، دډول او سرنی اواز مې ترغوره شو او ډېره لویه وراړنښکاره شوه چې ډېر خلک ورسره خوشحاله روان و او دخان په واده کې بې لاسونه غورځول.

زه هم له دوی سره ملگری شوم او په دې خوشحالی کې مې ځان شریک کړ. ددې ښادی دډول او سرنی غږ ترډېر لرې ځایه رسېده او ډېرو خلکو پکې اتېونه کول.

چا به ډزې کولې، چا به اسونه ځلول، ځینو به ټوکې او مسخري کولې په دغسې خوشحالو کې ماښام تیاره کلي ته ورسېدو او ډولۍ دکاله په مخکې ښکته شوه.

دکلي ښځې په ډېرې خوشحالی راغلې او د ډولۍ پردې بې جگې کړې همدغه وخت خندا او خوشحالی خپل ځای غم او ژراته پرېښود او د معلومه شوه چې دغې ښکلې ناوې دخپلې ازادۍ لپاره ډېره لویه قرباني ورکړه او داجباري واده ملاپې ماته کړه.

ددغه حال په لیدلو د هر چا په احساس کې بدلون راغی او مونږ وپوهېدو چې کله خلق جنازه هم په ډول او سرنی وري او په غم ښادی گومان کوي.

په دنیا کې ډېر داسې غمونه شته چې د خوشحالی په ډولۍ کې پټ دي او دخلکو په شعور او تمیز مسخري کوي.

زما پوه ملگری په دغه ورځ وویل: په رښتیا چې خوشحالی څوک په زور او جبر یاه ډېرو پیسو کورته نه شي ورلی.

مگر خان لا تراوسه په دغه حقیقت نه دی پوه او خپله خوشحالی په دغه ډول غواړي.

.. څه لیکل یا لیک پوهه..

## غم او خوشحالی\*\*\*

زما اشناله ډېرو غمونو سره ناآشنادی، دهغه په کاله کې چا د ماشوم ژرانه ده اوریدلی او دخپلو ماشومانو په مرگ او درد بې هېڅکله نه دی ژرلی.

هغه د ځوی او لور پلار ندی چې د اولاد په تبه شری یا کوی غمجن شي.

هغه حال چې یو پلار بې دخپل کوچنی زوی یا حلمی زوی دځانکدن په وخت کې ویني دی ترینه ناخبره دی.

ده غوندې بې غمه سړی ډېر لږ پیدا کېږي او په همدغه سبب بې د خوشحالی برخه هم ډېره لږه ده.

دی چې په خپل کاله کې خپل خلف الصدیق نه ویني په زړه کې ډېر ځورېږي او ځان بد بخته گڼي، مگر دده دغه غم زمونږ په نظر کې دهغه چاله غمه ډېر سپک دی چې دوه زامن بې ژوندی دي او یوه دده په غېږ کې خدای ته ځان سپارلی دی ځکه مونږ هغه ته دفاتحې دپاره ورځو او ده ته نه ورځو.

زمونږ دا عادت دی چې که دچاپه کاله کې نهه میاشتنی اولاد مږ پیدا شي ویر ورسره نه کوو او هغه هم دغم کمبله نه غوروي، مگر په کوم کاله کې چې د دوه ورځو ماشوم مړ شي هلته دغم او مصیبت مجلس جوړېږي او خلک ورسره همدردی کوي.

موريس مترلينگ وايي: "تاسې په مليار دونو نطفې ضايع كوي مگر خوابدي كېږئ نه او دغه راز ضياع د چا د غم او خپگان موجب نه گرځي".

ددې خبرې معني داده چې زموږ غمونه معقول نه دي، محسوس دي، هره ضايعه چې يوازې عقل پرې پوهېدى شي او احساسات ورسره تعلق نه لري همدغسې يې اثره وي.

زمونږ خوشحالي هم لکه زموږ غم په عقل او منطق اټکانه لري بلکه دشعور او احساس نتيجه ده.

غم او خوشحالي يوه په بل پورې تړلي دي او بوله بله نه بېلېږي ځينې گمان کوي چې خوشحالي له بې غمه خلکوسره زياته ده او هغه څوک ډېر نېکبخت دی چې هېڅ غم نه لري مگر حقيقت دغسې نه دی او بنادي هرچيرې دغم په اندازه ده.

حقيقي بد بختي په بې غمۍ کي حای لري او بې غمه سړي ته که سړی وويلی شو نېکبخت خو ورته هېڅکله نه شو ويلي.

غم او خوشحالي لکه د يوې ټوټې دوه مختلف مخونه دي، چې اصل يې يو دی. څنگه چې شپه او ورځ يو په بل پورې نښتي دي او هر کاله ته دواړه وړاندې وروسته راځي، دغم او خوشحالي ارتباط هم دغه راز ټينگ دی که څوک وغواړي چې هغه يو خپل کاله ته پرېږدي او دابل ايسار کړي له دېنه لويه اشتباه بله نه شته.

داسې کيدی شي چې ورځ اوږده شي او شپه لنډه، يا شپه لويه وي او ورځ وړه وي مگر داسی ورځ چې شپه ونلري يا داسې شپه چې ورځ ورپسې نه وي په دنيا کې نشته.

که لمر تراخرته پاس په تندى حای په حای ولاړوای او دزمانې په رنگ کې هېڅ تغير او تحول نه وای موجود، هېڅوک به نه پوهېده چې شپه څنگه وي او دهمدې لامله چې شپه به چانه پېژندله په دې به هم نه پوهېده چې ورځ څنگه وي اوڅه کيف لري. غم او خوشحالی هم لکه شپه او ورځ يوپه بل پېژنو که غم له دنيا نه بېخي لاړ شي خوشحالی هم ورسره ځي که ژرانه وي خدا هم نه شته.

هماغسې چې هڼۍ له چرگې پيدا کېږي او چرگه له هڼۍ نه غم او خوشحالی هم يو دبل اولاد دی.

انسان بايد په دې پوه شي چې غم او خوشحالی يو ظاهري او اعتباري فرق لري يعنې دا فرق هم لکه دشپې او د ورځې فرق دسترگو او نظر فريب پيدا کړيدی چې د عقل او بصيرت خاوندان پرې نه غولېږي، بلکه رانده هم دواړه يوځي. څوک چې د عقل سترگې لري او د فلسفي شعور خاوند دی هغه زمانى ته په بل شان گوري اود شپو ورځو له سپينو او تورو پردونه هغه خوا بې رنگه زمانه په بل ډول ويني هغه پوهېږي چې دزمانې دواړه مخونه يوه شي ته مسنوب دي او يو حقيقت دوه رنگه نښي.

ډېره ښه ده چې عقل او پوهه په مونږ ډېر تسلط نه لري او مونږ يې له وهم او خيال نه لرې کړی نه يو، گنې اوس به شپه او ورځ راباندې يوه وه او خوشحالی به هم راباندې غمېدلې وه.

زمونږ غمونه او زموږ خوشحالی زموږ په ژوند کې هغه سوز او ساز پيدا کوي چې بې له هغه د ژوند کيف او خوند نه پاته کېږي.

غم د خوشحالی څکلو ذايقه او احساس روزي او خوشحالی لکه د خوړو ميوو خوراک، ترخو مرچو ته ضرورت لري.

که په دنيا کې ترخه شيان نه وي خواړه ډېر ژر زړه و هي او بې خونده کېږي.

دژوندانه خوند غم او خوشحالی ته ډېر ضرورت لري او په دغه خوند کې دعواطفواو احساساتو خاوندان ډېره برخه لري. هغه رانده هوبښاران چې په ظواهر و نه غولېږي او دغم او خوشحالی په فرق نه دي قایل، له دغه نعمته محروم دي، که مونږ ډېر عميق فکروکړو هماغه شی مونږ ډېر خوشحالوي چې مونږ يې ډېر خپه کړي يو او ډېر ځله هغه شي ته خوشحاليږو چې زموږ غم پکښې پټ دی. ډير ښه ده چې په جهان کې دغه راز ژور فکرونه ډېر لږ دي او احساسات مونږ ته دغه موقع نه راکوي چې دغمونو او خوشحالو حقيقت ته ډېر څېرشو.



ډېر خلک دي چې يوه ورځ بې گرانه بڼه مري او دی غمجن کېږي مگر بله ورځ نوی واده کوي او نوی خوشحالی. هغه زور غم بېخي هېروي نو دغه د خوشحالی ډولۍ او هغه د غم جنازه يوله بله ډېر ربط لري که هغه غم دغه کاله ته رانشي دغه بڼادي هم نه شي راتلی.

داوصال په حقيقت کې دهغه فراق نتيجه ده او په هغه ویر کې دغه سرور او سرودپټ دی. هرڅومره چې د خوشحالی ډیسرلی بارانونه زورور وي هغو مړه بې سیلابونه هم زورور دي، له دغې زورور بارانونو سره تندر اورلی. هم شته، لکه چې له ډېرو لویو افتخاراتو سره ډېر لوی خطرات ملګري دي.

همدغه وجه ده چې زه له سپکو او کوچنیو غمونو څخه لوی او ستر غمونه ډېر بڼه گڼم.

## اخلاقي اساس

شوپنهور وايي: داخلاقو دپاره له ترحم نه بڼه اساس نه شته، انساني اخلاق باید په همدغه اساس قایم وي.

دده په نظر کې اخلاقي عمل هغه دی چې د شخصي گټې هېڅ اثرېکې نه وي. او محض د بل د خیر دپاره وي.

کانت وايي: د انسان هغه عمل اخلاقي ارزښت لري چې خاص د انساني تکلیف د پاره وي.

دده په نزدانسانيت یوقانون لري، چې مخالفت ترېنه بڼه نه دی او انسان مکلف دی چې له دغه قانون سره سم وچلېږي، دده په نظر هغه کار چې د قانون د پاره کېږي او هغه کار چې د قانون دپاره نه وي شوی مگر له قانون سره موافق وي یوله بله فرق لري.

دی هر نیک او بڼه کار اخلاقي عمل نه گڼي د ده په فکر اخلاقي عمل هغه دی چې خاص د قانون د پیروی او د انساني تکلیف د پرخای کولوپاره اجرا شوی وي، نه د شخصي گټې دپاره.

په همدغه سبب د یوه سوداګر صداقت او راستي چې د تجارتي گټې دپاره وي نېک کار گڼي مگر اخلاقي عمل ورته نه وائي. همدارنگه هغه څوک چې ډېر زړه سواندی وي او په همدغه سبب له خلکوسره نیکی او احسان کوي دغه راز نیکی او احسان د کانت په عقیده اخلاقي عمل نه دی.

دی وائي که دغه سړی له خلکونه ډېرې جفا گانې وويني زړه به یې سخت شي، بیا به له چا سره احسان او نیکی نه کوي، مگر هغه څوک چې د خلکو جفا گانې ويني او محض د تکلیف دپاره له خلکوسره بڼه کوي دا کار اخلاقي قیمت لري او اخلاقي عمل ورته ویل کېږي.

مترلینګ وائي: هغه مینه چې انسان بې له انسان سره لري باید له ډېر لور او هسک خای نه اخیستل شوی وي، که یو انسان وکړی شي چې له انسانانو سره عشق ولري او بشر دوستي دعشق له کوره واخلي نه بڼایي چې له ترحم نه کار واخلي او مینه بې د مرحمت او مهربانۍ رنګ پیدا کړي.

که څوک چاته د عدالت له مخې څه ورکولی شي دا احسان له لارې دې څه نه ورکوي، که د چاله لاسه پوره وي چې دانسان احترام وکړي دلجوئي او تسلي ورکولو ته حاجت نه شته.

دی دانسان دپاره له چانه رحم او شفقت نه غواړي، دا حسان له ورکړې نه د عدالت ورکړه بڼه گڼي او له نوازش نه بې احترام دانسان لپاره غوره گڼلی دی.

داسې د عشق طرفداردی، دده په مذهب باید شاه او کدایوله بله عشق ولري ده ته له شفیق نه رفیق بڼه بڼکاري او له هغې مینې نه کرکه کوي چې یو مهربان بادار بې له خپل صادق خدمتکار سره لري دغه راز مینه چې د ترحم او شفقت

رنگ لري یوانسان لوی اوبل کوچنی بسئی په دې مینه کې چې هرڅومره مهربانی پرته ده هغومره پکې د محبوب حقارت هم شته مگر په عشق کې کبراولوئي نه ځائېږي او اغاتوب نه مني.

دی انسان ته په ډېرلوی حق او ډېر زیات احترام قایل دی مگر دغه حق ورته په سوال او گدائي د استرحام له لارې نه غواړي، عدالت په اساس بې غواړي.

که بشر بڼه انصاف وکړي خواران اومزدوران په بدایانو باندې ډېرلوی حق لري خو دغه حق پټ پاته دی او خلکو هېر کړی دی.

روسوواڼي: «هروخت چې تاسې یوآسمان خراش قصر وینی یقین وکړئ چې د یوه ولایت کورونه ددغه قصر د بنا دپاره وران شوی دی». که چېرې سم او صحیح حساب مینځ ته راشي ډېرلوی بدایان د ډېرو زیاتو خلکو پوروري دي او د دوی خیرات په حقیقت کې ددغه پور نیمگړی ادا ده که یوسړی په دغسې احساس خوار او غریب ته څه ورکوي احساس بې ډېر لوړ او عالي دی او له هغه بل نه چې داکار خپل رحم او کرم ښيي عالي همت او لوړ شعور لري. دچا پوهه چې د عشق په آب وهواکې وده وکړي او عواطف او احساسات بې په عقل غالب وي هغه دمترلینک په شان فکر کوي او له نورو پوهانو نه بې فکر بل راز وي.



## ښه او بد

خدای خبردی چې غل وکه خونې و، یابې کوم ډېر شرم کار کړی و، هرڅه چې و خو خلکو یې مټې تړلې وې او حاکم ته یې راووست. هر یوه ویل دی ډېر بدسړی دی مونږ دده له لاسه ډېر په عذاب یو، دی باید بندي شي او ډېره سخته سزاویني.

حاکم هغه بد وگانه او زندان ته یې ولېږه دهغه خپلوان اخند زاده صاحب ته ورغلل او هغه یې حاکم ته ورووست، کله چې حاکم د آخندزاده صاحب له راتگه خبر شو یوه ټوټه مخې ته ورغی، دهغه لاسونه یې ښکل کړه او په ډېر عزت یې خپل ځای ته راووست.

د آخند زاده صاحب له خبرې هیڅوک نه شو وتلی، حاکم هم دده امر ته غاړه کېښوده او بندي یې خوشی کړ. ما چې دغه حال ولید په دې پوه شوم چې دلته دښو او بدو فرق شته، ځکه د ښه سړي لاسونه ښکلوي او د بدو سړو لاسونه تړي، مگر ټول دښو او بدو په فرق یوشان نه دي پوه شوي دهمدې له امله هغه سړی چې دخلکو په نظر کې بدو آخند زاده صاحب ښه وگانه اوله بنده یې خلاص کړ.

زما ملگری وویل: دوی دښو او بدو په تمیز کې ډېر غولېدلي دي. دوی وائي زمونږ ملک ډېر بد سړی دی ځکه چې دغلو ملگری دی او غله په حاکم باندې خوشې کوي، مگر همدغه کار چې آخند زاده صاحب وکړ هغه ته بدنه وائي. هرکله چې خونیان او داړه ماران بنديان شي دده په برکت خوشې کېږي او دگنهکارو شفاعت دده کار دی. دی یوازې له حاکمانو نه غله نه خلاصوي، که شکر انه غټه وه په اخرت کې یې هم دخلاصولو ذمه کوي او پس له مرگه یې هم ملگری دی.

که یو حاکم یو غل دملک په خوله خوشې کړي دا کار دوی ته بد ښکاري مگر که د آخند زاده صاحب په سفارش یې پرېږدي نویا په ښه سړیتوب او دینداری کې حسابېږي.

د هرچا بدې که په ډېرو پردو او رتکونو کې پټه وه هغه د دوی په نظر کې ښه سړی دی او که چا خپله بدې نه پټوله یابې نه شوه پتولی دوی ورته بد وائي او په بدنامه یې یادوي.

دوی هغه غل گڼي چې دسوداگرو قافلې وهي او دبدایانو په کورنو داړې غورځوي، مگر دهغه چا لاسونه او پښې ښکلوي چې په چل او فریب دخیراتو نو قافلې خپل کاله ته راگرځوي او دمسکینانو حق غصبوي.

## پخوانی ډیوی

په کاله کې برق لگېده مگر پاس په رف باندې د تورو تیلو مسینه ډیوه ایښې وه، په څنک کې یې یوه بله ډیوه هم وه چې یووخت پکې شمع بلېده.

هغه خوا دخاورینو تېلو لایتین ښکارېده او داسې معلومېده چې هرې ډیوي په خپل وخت کې دا کور رڼا کړی او دکاله خلکو یې په رڼا کې ډېرې شپې سبا کړي دي، مگر اوس ترېنه څه کارنه اخیستل کېږي او د شپې په کور کې برقونه بلېږي. دزمانې دا عادت دی چې زاړه شیان له کاره باسي او نوي شیان په کار اچوي مگر خلک خپل زور حال نه هېروي او زرو شیانوته په جکورفونو باندې ځای ورکوي.

داعادت بدنه دی چې څوک زاړه خدمتونه هېر نه کړي او زړو خدمتکارانوته په قدر وگوري مگر کار باید له نوو شیانو واخیستل شي او په کورونو کې وخت په وخت نوی رڼاکانې پیداشي.

انسان په هروخت کې یوې رڼا ته محتاج دی او دارڼا هرکله خپله خپره اوخپله وضع بدلوي دعالم تغېر چې ددنيا یوقانون دی همدغه تقاضا لري چې هرڅه باید یوراز او بل رازشي او یوازې لوی خدای تل تر تله په یوه حال باقي وي دهمدغه بدلون او تغېر په وجه د علم اویو هې رڼا هم هر وخت خپل فانوس بدلوي او دلونو په بدلون په لوبو کې پراته شیان هم بل راز کېږي.

هغه رڼا چې دخاورو له تیلو پیداکېږي هغه نور چې دلمر او سپورمې له کوره راځي، هغه برېښنا چې داوبو له ابشار څخه حاصلېږي د ظرف او محل په اعتبار یوله بله بېلېږي که څوک په دغو ظاهري صورتونو ونه غولېږي، او حقیقت ته څېر شي نو دشر شمو او پښې په بوتو، د غوزانو او زیتونو په ونو کې یوه رڼا موجوده ده چې په هر راز ډیوه کې بیل کیف پیدا کوي. که څوک هغه تېل چې په ډیوه کې ویني په پنبه کې ویني یا دغه سیزونکی برق چې په برقي نغریو کې گوري په اوبو کې ولیدی شي هغه ته اور او اوبه دومره فرق نه لري او د جهان په هره زره کې یوه رڼا ویني چې د صحرا په کانوکې هم شته هغه نور چې کلیم په کوه طور کې لیده دښونه په هره ونه کې شته مگر محرمانه سترگې غواړي.

که دانسان تعقل قوي شي اود حواسوله قیده واوړي (که څه هم دبشر اوسنۍ پوهه هماغه رڼا ده چې د حواسوله کړکیو رانوتلې ده، په هرشي کې به یونور گوري او دوجود په نړۍ کې به داتور اوسپین نه وي اوس مونږ د حواسوله تاثیر لاندې یو چې په تېلو غور لاسونه په پندانه وچوو.

که لوبښي او ظروف زمونږ دنظر مانع نه شي نو په هرکور کې دیوې ویالې یا دیوې چینې اوبه دي او دټولو مشرب یو دی.

که مونږ د سیند او ویالې، دکوهي او کاریز، دواوړې اوباران په نومونو اوصورتونو ونه غولېږو نوواوړه رلۍ اوباران دیوې کورنۍ خلک دي او اور او اوبه هم دومره پردي نه دي. په حقیقت کې همدغه خوروا لۍ دی چه په خټکې، هندواڼه، توت، انگور ناک او مڼه کې بې حلول کړی او په هر محل کې بې بېل صورت بېل خوند او بېل نوم پیداکړی دی.

هغه لوی او واړه خمونه چه دبېلو بېلو مېوو او دانو شربتونه او عرقونه پکې پراته دي ټول یو کیف لري او دکجورو او اربشو مېنځ کې څه فرق نه شته په دغسې کتنه چې سړی له اشکالو اوصورتونونه هغه خوا وگوري سړي ته دامعومېږي چې کورت او شرومې له یوې غړکې راوتلي دي او مایعات او جمادات زمونږ ظاهري حواسو بیل کړی دی. هغه وخت چې زمونږ تماس او تعلق له مادیاتو نه قطع شي او مجردشو بنائي چې دنن ورځې علم او معرفت بل رازشي او دغه رڼا بل شاتنه ووینو، هغه وخت به دنن ورځې د تنویر وسایل لکه ددې کوتې بېکاره ډیوې په کارنه وي، او علم وپوهه به په نورو قالبونو کې ځان څرگند کړي چې اوس بې مونږ نه شو لیدلی.

..اجتماعي نظریات..



## انتخاب

زما ملگری له اجتماعي مسایلو سره ډېره زیاته علاقه لري. کله چې ولس د شوری لپاره وکیلان انتخابوي یا حکومت مشر خپل وزیران ټاکي دی په انتخاباتو باندې په زړه کې سل اعتراضه لري. دده په نزد سم او صحیح انتخاب ډېر مشکل کاردی او که دغه کاربل څوک کوي دی پکې ډېر عیبونه پیدا کولی شي. دی وائي دگوستاولوبون دا خبرښتیا ده چې په خلکو باندې حکومت کول دومره کران کارنه دی لکه چې په خلکو کې لایق کسان پېژندل او انتخابول مشکل کار دی.

زما ملگری دایوه لویه اشتباه گڼي چې اجتماعي کارونه داسې کسانو ته وسپارل شي چې هغوی په خبرو کې ډېر مهارت لري او په خبرو ډېر ښه پوهېږي. ده دکوم عالم دا خبره ډېره خوښه کړې ده چې په خبرلو څو او نطقانو کې د فکر خاوندان ډېر لږ پیدا کيږي.

دده په نزد هغه څوک چې ډېرې ښې خبرې کولی شي ښه ښه کارونه نه شي کولی او ډېر فکر کوونکي هم دکار خلک نه دي.

زه دده دا خبره ځکه ښه گڼم چې دی په خپله د فکر خاوند دی او په خبرو کې هم ډېر ښه دی، هغه څوک چې دځان په باب کې هم له حقه نه تېرېږي او د قضاوت په وخت کې په ځان هم حکم کولی شي باید ښه بې وگڼو او په قدر ورته وگورو. اوس خوبه پوه شوي یاست چې زما ملگری په اجتماعي مسایلو کې څومره عمیق فکر لري مگر زما علاقه له ده سره په فکري او علمي دقت نه ده بنا، بلکه د ده شعري او ادبي جنبه مې ډېره خوښه ده.

دی علاوه پدې چې شاعر او لیکونکی دی په شعر او ادب کې ډېره ښه نقادي هم کولی شي یعنې که هر څومره ښه شعر بدیه نظر ورغی یاد شعر خاوند ښه سړی نه و، دی پکې داسې باریک عیبونه پیدا کولی شي چې نورې په ذره بین هم نه شي لیدلې، مگر کوم شعر چې دی په خپله انتخاب کړي هغه هم ډېر ښه نه وي یایې نور په ښه والي نه شي پوهیدای. گورئ! زما مقصد دانه دی چې دی ښه شعر او بد شعر نه پېژني بلکې یقین لرم چې ادبي محاسن او معایب ورته ډېر ښه معلوم دي، زما په نظر کې دی ډېر ښه شاعر دی، مگر دده له باریک نظر څخه په وېره کې یم چې دا خبره بې په مزاج بده ونه لکيږي، ځکه چې اناتول فرانس په خپل یوه کتاب کې لیکلی دی چې ډېر ښه شاعر هماغه دی چې ډېر خود پرست وي او بې له ځانه بل څوک په نظر کې نه لري.

زما دغه ملگری یوه ورځ د وطن په کاردارانو باندې بحث کاوه چې ځینې بې ښه گڼل او ځینې بد، ماچې دده دغه انتخاب ولید په دې پوه شوم چې دشعر له پېژندلو نه دسړو پېژندل گران کاردی او دا اشخاصو په عمل کې دومره اختلاف نه شته لکه چې په نظر کې شته.

داکیدى شي چې ډېر خلک په یوه چلم خوله کېږدي، مگر فکرونه او نظرونه یورازنه دي.

دحسن انتخاب، دشعر انتخاب، دشخص انتخاب په هرځای کې یوه اختلافي مسله ده چې دهر چا د ذوق اونظر په لحاظ فرق کوي که هر چېرته لارښی، او هر چاته لارښی یو به دبل په انتخاب اعتراض کوي او دغه شکایت به هرځای موجود وي.

حجازي دایران ډېر ښه او مشهور لیکوال ليکي: زما یوه دوست چې له ډېرو ښو لیکوالو څخه دی دایران په فرهنگستان انتقاد کاوه چې په دغه علمي او ادبي انجمن کې ولې ځینې بسواده اشخاص په عضویت انتخاب شوي دي او لیاقت ته نه دی کتل شوی؟ مگر څومره چې ده دایران د فرهنگستان اعضا ووته بدویل هغومره بې د فرانسې د اکاډمۍ اعضا ستایل اود هغوی انتخاب بې ډېر صحیح کانه، څو ورځې وروسته چې زه (حجازي) د فرانسې د اکاډمۍ له یوه غړي

(مسیوماسین یون) سره په پاریس کې مخامخ شوم نو داکاډمۍ بحث مینځ ته راغی او هغه په ډېر قهر وویل: «د فرانسې له اکاډمۍ نه خرابه دستګاه بله نشته، خو ورځې پخوا یوتن د کتابونو ناشر یې کتاب فروش چې داکاډمۍ دځینو اعضاوو کتابونه دتملق دپاره چاپوي اوڅرځوي یې داکاډمۍ غړی شو چې د ادبیاتو په پوله هم نه دی تېرشوی».

دا قصه همدغلته پرېږدی! راشئ چې دفرانسې داکاډمۍ انتخابات داناتول فرانس په وخت کې وگورو.

دغه لوی او مشهور لېکوال په خپل یوه کتاب کې ددووننو (شاکرد او استاد) مذاکره داکاډمۍ د یوه غړي په باب داسې لیکي:

شاکرد: مسیو..... داکاډمۍ په عضویت انتخاب شو او دا انتخاب زه ډېر بد گڼم. دا سړی د معاشرت په ادابو ډېرښه پوهېږي اوله هر حزب سره تک راتګ لري، سر بېره په دې یوې لورې کورنۍ ته هم منسوب دی او وراره یې دکلیسا واکدار دی، دی په خپله هم ډېر څه لري او په کاله کې یې ډېرښه شراب پیدا کېږي مګر ذوق او هنر نلري او دلورې قریحې خاوندنه دی ځکه راته دغه انتخاب ډېر ناوړه معلومېږي او په بد نظر ورته گورم.

استاد: ناوړه انتخاب ته هېڅکله بد مه وایه اوپه دې پوه شه چې په کارونو کې د تصاوف او اتفاق برخه ډېره زیاته ده هغه کار چې تاسو ته مسخره معلومېږي په حقیقت کې یوانتقام دی چې تقدیر یې دتفریح لپاره دعقل او تدبیر له خاوندانو څخه اخلي.

تاته دې دامعلومه وي چې په دغسې انجمنونو کې دهوس اوتقنن دپاره هم ځای پرېښودل په کار دی. دقریحې اوبوغ خاوندان غالباً د معاشرت اوگذران خلک نه وي.

که یوه جامعه سل په سلو کې عقلي او منطقي وي سل په سلو کې به د تحمل وړنه وي او د عدالت له سارې فشار لاندې به هر څه سارې وي. کوم انجمن چې یوازې له لویو او فوق العاده اشخاصو جوړ شوی وي ډېر لږ خلق به ورسره علاقه ولري.

ډېره ښه ده چې ټیټ او حقیر اشخاص له دوی سره گډېشي او دتفریح باعث وگرځي، په دغه صورت کې به ټیټ کسان له لوړو کسانو نه علمي او معنوي استفاده کوي او لویان به هم چې خپله مقایسه له دوی سره په نظر کې نیسي خوند اخلي. داکار د دواړو په گټه دی او اکاډمۍ په دغه ډول دخپلو مهمو غړو اهمیت نوروته ورکولی شي ځنګه چې دلمر او ستورو څخه ځینې ذاتي او ځینې اکتسابي ځلښت لري داکاډمۍ اعضا هم باید دغه راز وي چې دځینو رڼا ځینو نوروته انتقال او سرایت وکړي.

دغه راز ناوړه انتخابات ددغه انجمن دحیات اوبقا لپاره ډېر ضرور معلومېږي او ډېره ښه ده چې اکاډمۍ دخپلو غړو په انتخاب کې اشتباه وکړي یا دتصادف له تاثير لاندې راشي اودغه راز خلک هم انتخاب کړي.

که ناوړه اشخاص هېڅکله داکاډمۍ په غړیتوب نه انتخابېدلی نو هغو کسانو ته به ډېر لوی توهین او تحقیر متوجه و چې اکاډمۍ نه قبلولی مونږ باید دغه راز ظاهري اشتباهات حقيقي هوسيارې وگڼو او په نفرت ورته و نه گورو.

## د عقل برخه په ژوندانه کې

پاک خدای چې ژوند پیداکړ غرايز یې هم ورسره پیداکړه چې ژوند وساتي او دحیات شمع مړه کېدو ته پرې نږدي. همدغه غرايز دی چې دهوا مرغان او دځمکې ځناور یې دزېږولو اونسلا ساتلو کارته داسې متوجه کړی چې هېڅ غفلت پکې نه ځایېږي، دهمدې لامله د هوا مرغان هرکال نوي کورونه جوړوي او نوي هڅې پکې ردي له هڅیونو بچي را ایستل او بچو ته دانه په خوله کې راوړل دغریزي کار دی.



یوکوچنی ماشوم چې په لومړۍ ورځ دمور په تې باندې خوله ږدي اوروې بې، بې له غریزې بل لارښوونکی نه لري. هغه پاملرنه چې یوه چرکه بې دخپلو بچیو په نسبت لري کوم تعلیمي کار نه دی بلکه دغریزې او فطرت په تقاضا اجرا کېږي کومه شهواني قوه چې تراوسه بې یو دلیل په نسبت لري د غریزې غوښتنه ده چې د ژوند ساتلو او دنسل د بقا دپاره په انسان او حیوان کې وجود لري، یعنې دژوندانه ساتنه او دنوع پایښت دغرایزووظیفه ده. هرکله چې غرایزه حیوان کې دپرقوي دی او په انسان کې ضعیف غوندې دی نو انسان ته عقل هم ورکړشو چې دژوند په کار کې له غرایزوسره مرسته وکړي او دغریزې په خوښه استعمال شي یعنې عقل یوه آله ده چې غریزه بې استعمالوي، نوعقل باید د ژوندانه د وسایلو برابرولو په کار کې صرف شي او د ژوند اسباب برابر کړي نه دا چه د حقایقو اوپتو اسرارو دکشفولوکار ترېنه واخلو اوبخایه بې استعمال کړو.

دعقل اصلي کارهمدغه دی چې له مادې سره تعلق پیداکړي او په موادوکې تصرف وکړي طبیعي او ریاضي علوم دامدعا دپره ښه ثابتوي چې دعقل کارله جسم اومادې سره دی چې باید ابعاد وپېژني اوکمیت ته متوجه شي ځکه چې دکیفیت پېژندنه دعقل کارنه دی اوعقل ددغه مقصد دپاره نه دی پیداشوی همدغه سبب دی چې انسان یاله کیفیت نه بېخي غافل دی یا کیفیت ته هم دکمیت په نظرگوري. مثلاً زمانه په اصل کې کیفیت دی او دکیف له مقولې لاندې راځي مګرانسان دخپلې ساعت تېرۍ لپاره چې دژوندانه یکنواختي ورکه کړي دغه کیفیت دکمیت له مقولې لاندې راووست او دځمکې حرکت، د ستورو حرکت او نور حرکتونه بې زمانه وبلله. هښت، نجوم، ریاضیات په همدغه مفیده اشتباه بنا شوه او ددغې لوبې غلطې په وسیله لوی لوی مقصدونه حاصل شول.

که انسان ښه غور وکړي پوهېږي چې عقل انسان ته ددې لپاره ورکړ شوی دی چې د آلتواو مصنوعاتو په جوړولوکې ترېنه کار واخیستل شي او یوڅه جوړ کړي نه داچې په څه پوه شي او دکمیت ادارک وکړي. دغرب پوهان په دغه رازښه پوهېدلي دي، ځکه بې دژوند ښه کولو په کار کې له عقل اوپوهې نه ډېر کاراخیستي دي او زمونږ پوهان په نورو تصوراتو کې غرق دي. مونږ باید د جوړولو او پوهېدلوپه فرق قایل شو. جوړول اسانه کار دی مګر پوهېدل ځرګان کار دی. دشاتومچۍ عسل جوړوي مګر په حقیقت بې نه پوهېږي.

مونږ ژوند کوو او د ژوندوسایل برابروو، مګر د ژوندانه په حقیقت نه یو پوه شوي. ډاکټران او طبیبان د ژوند په خدمت ترډېره حده موفق شوي دي او دزره حال، دسپرو حال ورته معلوم دی، مګر ژوند نه پېژني او له روح نه نا خبره دي. دانسان دپره لویه او مهمه وظیفه د ژوندانه ساتنه او روزنه ده.

عقل اوفکر، علم او فن دهمدغه مقصد دپاره دي چې دژوندانه اسباب او وسایل برابر کړي، اوپه همدغه لاره کې ترېنه کارواخیستل شي.

## حسابي خبرې

استاذ ويل: تاسې بايد هروخت له ځان سره حساب وکړئ او حسابي خلک اوسئ!  
دده يوحسابي درس دا ؤ: که يو عدد له بل سره داسې يوځای کړو چې يوپاس اوبل لاندې وي لکه ۲ نو څلور (۴) ترېنه جوړېږي او د دواړو وجود هم په خپل حال نه پاتې کېږي. که دواړه څنګ په څنګ يوځای کړو لکه: ۲۲ نو دوه ويشت ورنه جوړېږي او دوه شل کېږي.  
د دواړو عددونو شکلونه او صورتونه هم په خپل حال پاتې کېږي ځکه چې دلته دملګرتيا او ورورولۍ رازېت دی او په هغه بل صورت کې تفوق، تسلط اومحوه کول معلومېږي.  
ده ويل: که دوه مساوي عددونه لکه: (۱ ۱)، (۲ ۲)، (۳ ۳) هر يو له بل نه وړاندې يا وروسته کړو نتيجه يې يوه ده مګر په دوه متفاوتو عددونو کې تقديم او تاخير ډېر زيات فرق راوړي او په مقدار کې ډېر تفاوت راځي.  
که مونږ يو او نه يو ځای کړو او داسې بې لیکو (۱ ۹) نونس کېږي، مګر شل کېږي نه. که همدغه دوه عددونه داسې وليکو (۹ ۱) خبره سلوته نږدې کېږي او ډير زياتوالی پکې راځي.  
..څه ليکل يا ليک پوهه“

## شعر او فلسفه

وربځې پورته په هواکې دي ځاګانې نښکته په ځمکه کې.  
هغه څه چې په هسکو وربځو کې شته په ژورو ځاګانو کې هم شته.  
په دغو اوبو باندې هم هماغه تنده ماتېږي.  
دلور خيال او دژور فکر نتيجه يوه ده.  
ته! ياخپل نظر ډېر لوړ کړه ياپه خپل ګرېوان کې ډېر سرنښکته کړه!  
دشاعر او فيلسوف فرق همدغه دی.  
زه شعر او فلسفه دغه شان ګڼم.

.. لور خيالونه او ژور فکرونه“

## ولارې اوبه

له ښاره ووتم سمه او ودانۍ مې پرېښوده، دلورو غرونو سره ته وختم.  
له هغه ځايه ستاسې لورې مانۍ ډېرې ټيټې ښکارېدې او په دې پوه شوم چې مونږ په ډېر ټيټ محيط او ټيټه هواکې ژوند کوو.



دغره له سره ډېر لري ځايونه ليدل كېږي، او نظر ډېر لري څار كوي ځكه ما هم د زمان او مكان په لري گوت كې هغه څه لېده چې د كور او كلي خلكو نه شو ليدلی.

همدغه وخت زه وپوهېدم چې فرعون او قارون په كلو او بناونو كې پيدا كېږي مگر خدائي تجلی په غرونو كې ځان نښي او كليم له كوه طور نه الهام اخلي. دلمر لومړی رڼا دغرو په څوكو پېرېزي او وروستۍ وداع هم دغرو له څوكوسره كوي. شپانه غرونو كې دي او قصابان په بناونو كې.

دبو دا او زردشت نښې نښانې په غرونو كې دي او دفرهاد د عشق داستان دغره ازانگه ده.

دغرونو او به ډېرې پاكې او ډېرې رڼې دي دغرونو هوا ډېره صافه او بې دورو ده.

تاسې غرونو ته يوازې د كميت په لحاظ مه كورئ د كفييت په لحاظ هم هلته ډېر څه شته چې په سمه كې نه شته.

كه په غرونو كې قيمتي لعلونه شته نو دغرونو ښكلي او ښايسته منظرې هم په بناونو كې نه پيدا كېږي.

زه غرونو ته دندارو او تماشو لپاره تللی وم او دولاړو اوبو سيل مې كاوه، ماته چاويلي و، چې هلته يو ډېر لوی ډنډ دی چې پخوا به پكې ښاپيريو لمبل اوملوک به له بدرۍ سره همدغلته كتل.

زه لاړم او دغه ډنډ مې وليد د ډنډ په غاړه د پړساعت كښيناستم او تر ډېره وخته له فكر او خيال سره مشغول وم.

دغه لوی ډنډ د صبر اوسكون په مقام كې څه شور او فریاد نه كاوه د حال په ژبه بې خپل عمیق احساسات داسې ښكاره كول:

زه د لویو غرونو په ډېره لویه كنده كې ايساريم او دولاړو اوبو په نامه يا ډېرم، زما ليدو ته خلك راځي او زما مهېبه منظره ويني، هيڅ لا مبوزن دا جرئت نه كوي چې زما په سر راودانكي او زما مخ په خپېرو ووهي. په ماباندې دچا بېرۍ نه كرزې زما كبان څوك نشي نيولی، د هېچا جال په ماباندې نه دی لوېدلی، زه د هېچا په واک او اختيار كې نه يم، مگر په عين حال كې بې واكه او بې اختياره يم. زما په پښو كې لكه غرونه لوی لوی زنجيرونه پراته دي او زه بې ځای په ځای درولی يم.

هغه آزادي چه له مستو سيندونو او زورورو سيلابونو سره شته له ماسره نه شته.

زه عمق لرم، شور او مستي، موج او حرکت نه لرم.

زما قوت او طاقت ايساردی، ما ځان ته ديوې چينې او يوه لښتي قدرته مجرا پيدا نه كړه او ددغو ماشومانو آزادي هم زما په برخه ونه رسیده زه ډېر لوی قوت يم مگر ازاد نه يم، ايساريم ځكه هېڅ نه شم كولی او هېڅ رانه جوړنه شوه.

زما عمر عبث تېرېږي نه رانه برق او بريښنا پيدا شوه نه سمسور باغونه، نه مې جهان وليده او نه جهان وليدم. زه بناونو او ودانۍ ته ښكته نه شوم ماخپل موج او حرکت ونه ليد او د شوراو مستي په كيف ونه پوهېدم، زه د ځان غوندې نورو ډنډونوسره يوځای كېدای نشم، مگر د كابل سيند دكونړ له سيند سره يوځای كېږي او دواړه له اباسين سره خپل موجونه خپل شور او خپله مستي يوځای كوي.

قيد او اسارت عزيزان له عزيزانو نه لري ساتي، ځكه ديوه كوهی اوبه له بل سره نه شي كېدلی او يو ډنډ بل ډنډ ته لاره نه لري مگر داسمان ورېځې يوله بله كېږي او ديوه باغ مرغۍ بل باغ ته ځي.

زما طبيعي ميل دانه دی چې ځای په ځای غلی ولاړيم او هېڅ حرکت نه كوم زه دسېلابي حرکت او طوفاني قوت غوښتونکی يم.

زه بايد دغه سكندري سد مات كړم او ځانته لاره پيدا كړم.

كه زه له دغه قیده خلاص شم، زما له طوفانه به خلك ووېرېږي او زما له فيضه به ملكونه آباد شي.

زه به بحر او درياب ته لاره پيدا كړم او هلته به بې برخې نه يم.

زما په زړه كې ډېر څه شته، مگر دشور او غوغا ژبه نه شته.

ته زما د حال په ژبه پوه شه او زما په حال كې عمیق فكر وكړه.

هغه وخت چې زه د ډنډ په غاړه ناست وم لکه صاحب حال په بل حال کې وم او دخيال پروازونه ډېر او چټ و.  
په دغه وخت کې زه له لوړو خيالونو او ژورو فکرونو سره اشنا شوم او ډېر لږې به مې کتل.  
همدغه وخت ماته د پسرلي زورور بارانو نه راياد شوه چې له دې لوړو غرونو په ډېر شور او زور مخ بښکته روان و او هېچا  
بې مخه نه شوه نيولې.  
دهغه سېلاب تعلق داسمان له ورېځو او اسماني برېښنا کانوسره وه ځکه بې ډېرې ځمکې لاندې کړې او له هره قیده  
ازاد و.  
دا ډنډ له ټيټ او ژور محيط سره علاقه لري، ځکه ځای په ځای ولاړ دی او عمري قيد تېروي.  
ای هغو کسانو چې د پوهې او هونښيارۍ عمق ته پرېوتې ياست او په اسفل السافلين کې ژوند کوي په دې پوه شئ چې  
دغه راز لوی ډنډونه دهغه شبنم مقام او منزلت نه شي پيدا کولی چې د شپې د گل په ناز کوپانو پرېوزي او سحر دلمر  
دورانگو او حرارت سره آسمان ته خپري.  
هغه اوبه چې دنورو ځاگانو په تل او تور تم کې دي پدې نه شي پوهېدی چې د پسرلي بارانونه اوسېلابونه څنگه دي  
او څه کوي؟  
دغه راز لوړ مضمون دغسې ټيټوته نه شوویلی، او د ژورو ځاگانو په اوبو کې د دنيا زورور بادونه هم موج او حرکت نه  
شي پيدا کولی.



## نبه حاکم

هغه چې نه نفس لري نه نفسي خواهشات.

نه ئې په زړه کې ډارشته، نه طمع.

نه له موقوفې وېرې نه د ترفيع پروالري.

نه رشوت اخلي نه تنخواه.

نه له چاسره عناد لري، نه د چا مراعات کوي.

نه د چا مخ ګوري، نه د چا خټ.

نه زورور پېژني نه غريب.

نه بې څوک خپل دی او نه پردی.

نه سفارش مني نه تملق اوري.

نه چاته خاندي نه چاته وچولی تړيووي.

پوهېږئ! دا حاکم څوک دی؟

هوا! قانون او عدالت.

## د مولف پېژند کلوې

کل پا چا الفت د لغمان د عزيز خان په کڅ کښې په ۱۲۸۸ هـ ش ۱۹۰۹ ع کښې زېږېدلې دی. پلار ئې ميرسيد پاچا اونیکه ئې سيد فقير پاچا دی چه د نسب سلسله ئې د حضرت عبدالقادر جيلانی په واسطه حضرت محمد مصطفی صلی الله عليه وسلم ته رسېږي.

ده په غير رسمي مدرسو کښې د ننگرهار او کابل له مشهور استاذانو څخه د صرف، نحو، منطق، تفسير، حديث، معاني اوبیان کتابونه لوستي دی.

په ۱۳۱۴ ش کښې د انيس د ورځپاڼې په اداره کښې د کاتب په حيث مقرر شو.

په ۱۳۱۵ کښې د انجمن ادبي د تالیف او ترجمې په څانگه کښې په عضویت قبول شو.

په ۱۳۱۶ کښې ئې سر بېره په عضویت د زېږی جریده هم چلوله.

په ۱۳۱۸ کښې د پښتو ټولني دصحافت د مدیریت معاون شو.

په ۱۳۱۹ کښې د پښتو ټولني د لغاتو او قواعدو د څانگې مدیر شو.

په ۱۳۲۰ کښې د اصلاح د ورځپاڼې دپښتو مشاور شو.

په همدغه کال د پښتو ټولني عمومي مبصر او د کابل مجلې چلوونکی شو.

په ۱۳۲۵ کښې د اتحاد مشرقي د جرېدې مدیر شو.

په ۱۳۲۷ کښې د مشرقي د قبائلو عمومي مدیر شو.

په ۱۳۲۸ کښې د جلال آباد د خلقو له خوا د ملي شوری په (۷) مه دوره په وکالت انتخاب شو او په شوری کښې دوهم معین وټاکل شو.

په ۱۳۳۱ کښې د لغمان د قرغیو خلقو له خوا د شوری د اتمې دورې په وکالت ومنل شو.

په ۱۳۳۴ کښې د جلال آباد له خوا د لویې جرگې وکیل شو.

په ۱۳۳۵ کښې په لومړۍ رتبه د پښتو ټولني رئیس مقرر شو.

د ۱۳۳۰ کال د جوزا له میاشتي د ۱۳۳۲ کال تر آخره د اولس د ملي جریدې د امتیاز خاوند و چه ده پخپله د فارسی او پښتو مضامینو په لیکلو او تهیه کولو کښې ډېره زیاته برخه درلوده.

د ده چاپ شوي کتابونه دادي:

۱- دسرلی نغمه ۲- بله ډیوه ۳- لغوي څېړنه ۴- پښتو سندرې ۵- عالی افکار ۶- څه لیکل یا لیک پوهه ۷- ادبي بحثونه ۸- پنځم جلد پښتو کلی په ۲ جلدو کښې ۹- د ازادۍ پیغام ۱۰- غوره اشعار ۱۱- لوړ خیالونه او ژور فکرونه ۱۲- منطق ۱۳- غوره نثرونه.

او نا چاپ شوي کتابونه ئې دادي:

نوی څرک- ښه لمسون- نوی سبک- اجتماعی نظریات- څه گورم او څه اورم- د ټولني علم (ترجمه)- د موفقیت لار (ترجمه)- سر بېره پدې ئې د کابل په سالنامو (کالینو) کښې څو رسالې چاپ شوی او څو سالنامې هم د ده په اهتمام چاپ شويدي.

په مطبوعاتي جوايزو کښې ئې څو ځله لومړۍ جایزې اخیستي دی. په ۱۳۲۷ کښې ئې د صدارت عظمی له خوا دوهمه درجه تقدیر نامه واخستله، د ستوری دوهمه درجه نشان او د وکالت د دوو دورو نشانونه هم ورکړ شويدي.

سغرونه:

په نورو هیوادو کښې ئې دا ځایونه اوبارونه لیدلي دی:

مسکو- لیننگراد- سوچی- باکو- ستالین آباد- تاشکند- طهران- پېښور- مونشن (میونخ).



## الفت

د کابل د سیند په غاړه په کوزنی لغمان کښې د عزیز خان په کڅ کښې یوور کوی کلی دی، خوا و شا بې شنه کښتونه او د سیندشولکری دی. لږ څه لرې د لویو غرونو په واورو پټې څوکې ښکاري.

دلته دوه مست رودونه بهیږی، یوې خوا ته د کونړ ښکلی دره ده چه د کونړ سیند ترې په نخانخارا اوځي.

د شرقي افغانستان په دې ښکلو درو کښې ځای په ځای دسیدانو درنې کورنۍ اوسي. پښتانه دوی ته په درنه سترگه کوري او «پاچهان» ئې بولي لکه په پسرلی کښې چه په دې درو او رغوکښې ښکلی گلان غورپری د دغو پاچهانو په درنو کورونو کښې هم کله کله ډېر د پوهې خاوندان او شاعران او پوهان او سیاست وال پیدا کيږي. سید جمال الدین افغانی هم د دغو کونړی پاچهانو څخه و.

ښائي چه څلویښت یا پنځوس کاله دمخه د عزیز خان په کڅ کښې دیوه پاچا په واړه کهول کښې یوښکلی گل زرغون شو او هغه بې گل پاچا وباله، دا گل د فطرت په لمن کښې لوی شو، د طبیعت روزنه او پالنه بې ولیده او لکه د کابل د سیند د غاړې خاتول د لغمان اوبو او هوا لوی که، هغه وخت مدرسه یا مکتب نه وو چه دا گل پاچاسبق پکښې ولولي خو لکه د پښتنو نورو ماشومانو ده یواځې د فطرت نه درس واخیست او اسمان او ځمکې ته دومره ځیرشو چه د فطرت اسرار بې پخپل ژور کانه لڅ کړه او هغه څه بې زده کړه چه بل چا په مدرسو او پوهنتونو کښې نه وه زده کړی. پخوانو یوه خبره کړی ده چه ډېره پخه ده (الاسماء تنزل من السماء) یعنی نومونه له اسمانه رانښکته کيږي (ایښودل کيږي).

دا د لغمان د اورشو ښکلی گل د پښتو ادب په گلستان کښې ډېر په ښکلا وغورید او په الفت مشهور شو، چه اوس بې مونږ گل پاچا الفت بولو دا د الفت نوم هم له ده سره ډېر ور دی ځکه چه زړه بې له الفت ډک دی.

الفت د پښتو ادب یو ځلاند ستوری دی که د پښتو ادب نن ورځ یو بهترین لیکوال او شاعر لری نو هغه به الفت وي.

الفت ډېر کتابونه لیکلي دي، کله دکابل او د مشرقی اتحاد مدیر وو کله په شوری کښې وو او اوس دکابل د پښتو ټولني مشر دی خو مونږ د الفت شخصیت په نورو صفاتو پېژنو، دی یو ډېر دقیق اوسترگه ورفنان اوصنعت کار دی دالفت هنر په پښتو نثر او نظم کښې ښه ښکاري او ځانته یو خاص طرز لري. د الفت نثر هم شعر دی او نظم ئې هم شعر دی. کوم وخت چه په نثر څه لیکي نو د فطرت ډېر نازک او واړه دقایق ویني او څرگندوي ئې. دانسان د اجتماعی ژوند ډېرې ښېکړې په داسې ژبه بیانوي چه ویونکی د ده استدلال په ښه ډول قانع کوی.

د الفت په نثر اونظم کښې کوم فلسفي یا تاریخي استدلال نشته مگر د فطرت له هره کوټه داسې دلایل او براهین راوباسی چه تر هر رنگه منطقي استدلال ښه او ټینک وي.

د ده هنر هم دا دی چه ځانته خاصه د استدلال لاره لری او د ژوندانه عادي وقایع هره یوه د ده لپاره د شعر یوه بهترینه موضوع وی.

کله کله د الفت نثر تر نظم خور وی، خلق وائي چه نظم پیودل دی او یو ناظم مرغری پیودی مکرزه وینم چه الفت په نثر کښې هم بلاکوي او کله کله الفاظ هسې سره پیودی چه تر هر رنگه نظم ښه ښکاري او غوره وي.

د هنر من (فکار، مهارت او کمال دا دی چه عادی شی ته ښکلی رنگ ورکولی شی همدغه گټی اوختی دي چه یو معمار ترې تاج محل هم جوړوی او د پښتنو غوندې څړه حجره هم.

دغه رنگونه او غور دي چه يو نالايق نقاش پرې هره تخته او د هرې ټانکې په اړخ يو ناوړه منظره نقش کوي مگر کله چه د ماهر او با هنر نقاش په قلم کارشي نويوه ټوټه ئې په زرو قيمت لری.

دا الفاظ او کلمات د شاعر اوليکوال مصالح دي که الفت هغه سره اودی او ترتيب ورکئی د پښتو ادب يو (شهکار) به وي او که د بل چا په قلم وليکل شي نو هغه به يوعام نثر يا نظم وی.

د الفت په فن باندي څه ليکل هم آسان کار نه دی خو لنډه دا چه الفت يو ماهر اوسترکه ور هنرمن (آرتست) دی چه د ده په هنر کښې دا درې غټې ښېکړې وينم.

(جمال) چه د الفاظو او کلماتو غوره کول (انتخاب) او بيا د هغو اودنه (ترتيب) او پيودنه. (نظم) ئې غټې ښانې دي.

دويم: برهان او استدلال که د فطرت له هره مظهره څخه دی يو منلی دليل جوړولی شی او د ده په نظر کښې د دنيا ټول مظاهر د استدلال لپاره څرگندي ښې دي.


درېم: انتقاد دده د هنر غټه ښېکړه ده، دی د مظلومو خواخوږی دی.

د اجتماعي ظلمونو سخت دښمن دی پخپل ليک کښې که منظوم وي که منثور اولسی تجاوزاتو ته کونه نيسي او د ده قلم پدې خواکښې ډېر تېره دی.

د ظالمانو اسرار لڅوی او د مظلومو او لڅو لڅرو په کوټو ور ننوځي د دوی د فلاکت اوبدبختی. حال کوري اوهغه د اولس د عبرت د پاره په داسې ژبه بيانوي که د چا زړه ډېر کلک هم وي بيا به هم اغېزه پرې وکړي. د الفت هيڅ منظوم يامنثور ليک نشته چه له دغو ښېکړو ځنی تش وي ځکه نن د پښتو ليکوالو په ډله کښې «الفت» د ټولو مخکښې اودرېږي او د ده ليکونه د پښتو ادب شمله گڼلی شی.

پای









مؤلف گل پا چا (الفت)







# GHWARA NASRUNA

(SELECTED PROSE)

by

GUL-PACHA ULFAT

[www.ulfat.de](http://www.ulfat.de)

Germany 2011